

கிறிஸ்துவுக்காக வாழ்வுங்கள்

“நான் ஜீவனையும் மரணத்தையும், ஆசீர்வாதத்தையும் சாபத்தையும் உனக்கு முன் வைத்தேன் என்று உங்கள்மேல் வானத்தையும் பூமியையும் இன்று சாட்சிவைக்கிறேன்; ஆகையால், நீயும் உன் சந்ததியும் பிழைக்கும்படிக்கு, நீ ஜீவனைத் தெரிந்துகொண்டு...” (உபாகமம் 30:19)

இரகசிய வருகையைப் பற்றி பதற்றப்படுபவர்களாகவும், அவர்களின் நித்திய வாழ்க்கையைப் பற்றி நிச்சயமற்றவர்களாகவும் சில கிறிஸ்தவர்கள் உள்ளனர். இதுபோன்ற பயத்திலோ பதற்றத்திலோ நாம் வாழ தேவன் விரும்பவில்லை. உண்மை என்னவென்றால், மறுபடியும் பிறந்தவருக்கு நித்திய வாழ்க்கை நிச்சயம், ஆனால் அதற்கு நிபந்தனை விதிக்கப்பட்டுள்ளது. அது கிறிஸ்தவ வாழ்க்கை வாழ்வதும், அவருடைய நீதியுடன் கடைசி வரை வாழ்வதுமாகும்.

உதாரணமாக, மறுபடியும் பிறந்த ஒருவர், பின்னர் இயேசுவைப் பின்தொடர்வது குறித்து மனம் மாறினால், தேவனுடன் அவருக்கு இருந்த நித்திய வாழ்க்கை மாறி அந்த நபர் ஆபத்தில் உள்ளார். நீங்கள் மறுபடியும் பிறக்கும்போது, நீங்கள் தேவனின் பிரசன்னத்திற்குள் பிறந்து வாழ்கிறீர்கள். அவர் உங்கள் பாதுகாவலர். அவர் உங்களைக் காத்துக்கொள்கிறார். வேதவசனங்களின்படி யாரும் உங்களை அவருடைய கையிலிருந்து பறிக்க முடியாது.

இருப்பினும், வாழ்க்கை தேர்ந்தெடுக்க வேண்டிய அநேக காரியங்களால் நிறைந்தது. அவருக்காகத் தொடர்ந்து வாழ்வதை நீங்கள்தான் தேர்ந்தெடுக்கவேண்டும். தேவன் நமக்கு வழிகாட்டும்போது, அவர் அவ்வாறு வாழ்வதற்கு தேவையான வழிகளை நமக்கு முன் வைக்கிறார். அவ்வாறு செய்யாமல் இருப்பதின் விளைவுகளை நமக்குப் புரியவைக்கிறார். பின்னர் எதை தேர்வு செய்ய வேண்டும் என்பதையும் அவர் நமக்குச் சொல்கிறார். ஆனால் நாம் செய்யும் தேர்வுகளில் அவர் நம்மை கட்டாயப்படுத்த மாட்டார். அது நம் விருப்பம்தான்.

ஆகையால், நீங்கள் செய்ய வேண்டியது அவருடைய வார்த்தையின்படி வாழ்வது. இது மிகவும் எளிமையான காரியம். நீங்கள் மறுபடியும் பிறந்தவுடன், கிறிஸ்துவின் புதிய தன்மையுடன், கிறிஸ்துவுக்காக வாழ்வது என்பது மிகவும் இயற்கையான காரியம். நேர்மையாக வாழ்வது உங்களுக்கு மிகவும் இயல்பானது, தவறு செய்யத்தான் தூண்டுதல் தேவை. பரிசுத்த ஆவியின் ஊழியத்தில் ஒன்று: நம்மை கிறிஸ்தவ வாழ்க்கையை வாழ உதவுவதாகும். அவர் உங்கள் வாழ்க்கையில் இருக்கும்போது, வழித்தவறிப் போவதைப் பற்றி நீங்கள் ஒருபோதும் கவலைப்பட வேண்டியதில்லை.

அதுமட்டுமல்லாமல், வேதம் கூறுகிறது “வழுவாதபடி உங்களைக் காக்கவும், தமது மகிமையுள்ள சந்நிதானத்திலே மிகுந்த மகிழ்ச்சியோடே உங்களை மாசற்றவர்களாய் நிறுத்தவும் வல்லமையுள்ளவரும்...” (யூதா 1:24). நீங்கள் கர்த்தருக்காக வாழும்போது, முழு நம்பிக்கையுடன், பேரார்வத்துடன் அவரை

சேவிக்கும்போது, அவர் உங்கள் வாழ்க்கையில் அவருடைய நோக்கத்தையும், ஊழியத்தையும் நிறைவேற்றுவார்.

அறிக்கை

நான் குறிக்கோளோடு வாழ்கிறேன். கிறிஸ்து இயேசுவுடன் இணைந்து என் ஊழியத்தை நிறைவேற்றுகிறேன். தேவனிடமிருந்தும் அவருடைய நித்திய ராஜ்யத்திலிருந்தும் என் கவனத்தை திருப்ப எதையும் அனுமதிக்க மாட்டேன். கடவுளின் கிருபையின் நற்செய்திபற்றி சாட்சியளிக்க, கர்த்தராகிய இயேசுவிடம் நான் பெற்ற என் ஓட்டத்தையும், ஊழியத்தையும் மகிழ்ச்சியுடன் முடிக்க, நான் என் வேலையில் சோம்பலாக இல்லை; நான் ஆவியுடன் ஆர்வத்துடன் உள்ளேன். அல்லேலூயா!

மேலும் படிக்க

2 பேதுரு 1: 5-11

2 கொரிந்தியர் 5: 15

1 வருடம் வேதவாசிப்பு திட்டம்

1 கொரிந்தியர் 15: 35-38 ; நீதிமொழிகள் 8-9

2 வருடங்கள் வேதவாசிப்பு திட்டம்

1 தெசலோனிக்கேயர் 2: 10 – 20 ; எரேமியா 18

உங்கள் விசுவாசம் ஓர் ஆயுதம்

“அவர் அவர்களை நோக்கி: உங்கள் விசுவாசம் எங்கே என்றார். அவர்கள் பயந்து ஆச்சரியப்பட்டு: இவர் யாரோ, காற்றுக்கும் ஜலத்துக்கும் கட்டளையிடுகிறார், அவைகளும் இவருக்குக் கீழ்ப்படிகிறதே என்று ஒருவரோடொருவர் சொல்லிக்கொண்டார்கள்.” (லூக்கா 8:25)

இயேசு ஒரு நாள் தன் சீடர்களோடு படகில் இருந்தபோது கடும் புயல் மூண்டது. சீடர்கள் பயந்தார்கள். வேதம் சொல்லுகிறதாவது ‘அவர்கள் அவரிடத்தில் வந்து, ஐயரே, ஐயரே, மடிந்துபோகிறோம் என்று அவரை எழுப்பினார்கள்; அவர் எழுந்து, காற்றையும் ஜலத்தின் கொந்தளிப்பையும் அதட்டினார்; உடனே அவைகள் நின்றுபோய், அமைதலுண்டாயிற்று.’ (லூக்கா 8: 24)

இயேசு, சீடர்களைப் பார்த்து மிக பொருத்தமான கேள்வியை கேட்டார், ‘உங்கள் விசுவாசம் எங்கே?’ அது வாழ்க்கையில் மிகப்பெரிய கேள்வியாகும். உங்கள் விசுவாசத்தினால் நீங்கள் எதையும் செய்யமுடியும். மலைகளையும் அதன் இடத்திலிருந்து நகர்த்தவும் அதை விட பெரிய காரியங்களைச் செய்யவும் முடியும். விசுவாசம் ஓர் ஆயுதம். அதை உபயோகியுங்கள். உங்கள் விசுவாசத்தை உபயோகிக்க கற்றுக்கொண்டால் ஒவ்வொரு நாளும் வெற்றிகரமான வாழ்க்கை வாழலாம்.

உதவி தேவை என்று கூக்குரலிடுவதை நிறுத்தவும்! உங்கள் வாழ்வு போற்றப்படத்தக்கதாக இருக்க விசுவாசத்தை உபயோகியுங்கள். உங்கள் விசுவாசத்தினால் புற்று நோய், நீரிழிவு நோய், மேலும் இருதய சிக்கல்கள் போன்றவைகளை அழித்துவிடலாம். உங்கள் வாழ்வின் சூழ்நிலையை மாற்றலாம். விசுவாசத்தை வர்த்திக்கப் பண்ணுங்கள். தேவ வார்த்தையைப் படித்தும் அதன்படி வாழ்ந்தும் விசுவாசத்தை வளர்ப்பதை தேர்ந்துக்கொள்ளுங்கள்.

தேவனுடைய தீர்க்கதரிசிகள் மற்றும் அப்போஸ்தலர்கள், தேவனால் வெளிப்படுத்தப்பட்டவைகளின் தொகுப்பே வேதபுத்தகம். அந்தச் செய்திகள் திரும்பத்திரும்ப நிரூபிக்கப்பட்டுள்ளது. ஆரோக்கியம், குடும்பம், நிதிநிலை, வேலை, படிப்பு அல்லது ஊழியம் பற்றிய பிரச்சனைகளை கருதாமல் வேதவார்த்தையில் தினம்தோறும் விசுவாசத்தை வளர்த்தால், நீங்கள் மகிமையோடு திகழ முடியும். “நம்முடைய விசுவாசமே உலகத்தை ஜெயிக்கும் ஜெயம்” (1 யோவான் 5: 4) என்பதை மறந்துவிடாதீர்கள்.

அறிக்கை

என் விசுவாசத்தினால் நான், என் வாழ்வை மகிமையின் பாதையிலும், தனி சிறப்பின் பாதையிலும், மேலும் வெற்றி வாழ்விலும், ஜெயத்திலும், மகிழ்ச்சியிலும், நற்சுகத்திலும், செழிப்பிலும் மற்றும் தேவன் எனக்கு நியமித்த வாழ்வை கட்டமைத்து வாழ்கிறேன். என் வாழ்வில் வசதியற்ற சூழல் அல்லது உதவியற்ற நிலையை நிராகரிக்கிறேன். தேவ வார்த்தையின்

மேல் இருக்கும் என் விசுவாசம் பயனுள்ளதாகவும், வியாபித்ததாகவும் உள்ளது. தேவனுக்கே மகிமை!

மேலும் படிக்க

1 யோவான் 5: 4

எபிரேயர் 10: 38-39

மத்தேயு 17: 20

1 வருடம் வேதவாசிப்பு திட்டம்

1 கொரிந்தியர் 16: 1 - 24 ; நீதிமொழிகள் 10 -11

2 வருடங்கள் வேதவாசிப்பு திட்டம்

1 தெசலோனிகேயர் 3: 1 – 13 ; எரேமியா 19 - 20

தனிநபர் பிரார்த்தனை வழக்கத்தைக் கடைபிடி

“அப்பொழுது நீங்கள் கூடிவந்து, என்னைத் தொழுதுகொண்டு என்னை நோக்கி விண்ணப்பம்பண்ணுவீர்கள்; நான் உங்களுக்குச் செவிகொடுப்பேன்.” (எரேமியா 29: 12)

தேவன் நம்மை ஜெபம் பண்ண அழைத்தார், ஏனென்றால் அவர் பதில் கொடுக்க திட்டமிட்டார். அதைத்தான் தேவன் நமக்கு மேற்கண்ட வசனத்தில் கூறுகிறார். ஆதலால் பிரார்த்தனைக்கு ஒரு திட்டத்தை வைத்திருப்பது நமக்கு முக்கியமானது. உங்களிடம் பிரார்த்தனைக்குத் திட்டம் இல்லாவிட்டால் நீங்கள் பிரார்த்தனை செய்வது அரிது. நிறைய செயல்கள் உங்கள் நேரத்தை ஆக்கிரமித்து நீங்கள் பிரார்த்தனை செய்வதைத் தடுக்கும். நீங்கள் வேண்டுமென்றே பிரார்த்தனை செய்யும் வழக்கத்தையும் அதற்கு தேவையான கட்டுப்பாடுகளையும் ஏற்படுத்திக்கொள்ளவேண்டும். நீங்கள் இதை உங்களுக்கு ஞாபகப்படுத்துவதற்கு அலாரம் வைத்துக்கொள்ளலாம். மற்ற காரியங்களில் மும்முரமாக இருந்து பிரார்த்தனையை விட்டுவிடாதீர்கள்.

பிரார்த்தனை, நாம் தேவனிடத்திலிருந்து எதாவது கேட்கவேண்டும் என்பதற்காக மட்டுமல்ல. பிரார்த்தனை தேவனோடு கூட ஐக்கியமாய் நீங்களும் அவருடன் பேசவும், தேவன் என்ன சொல்லுகிறார் என்பதை உங்கள் ஆவியில் கவனமாய் கேட்பதற்குமாகும். ஒவ்வொரு கிறிஸ்தவனும் இதற்கு நேரம் ஒதுக்க வேண்டும்.

இவ்வாறு செய்வதில் சவால்களைத் தொடர்ந்து சந்திக்க நேரிட்டால் தேவனிடம் உங்கள் தனிப்பட்ட பிரார்த்தனை திட்டம் வகுக்க வழி நடத்தக் கேட்கலாம். தனிப்பட்ட ஜெபம் செய்வதை அசட்டை பண்ணாதே. உங்கள் சபையிலோ, சிறு குழுவிலோ ஒன்றுபட்ட ஜெப நிகழ்ச்சிகளில் நீங்கள் கலந்துகொண்டாலும் அது உங்கள் தனிநபர் ஜெபத்திட்டத்துடன் ஒப்பாகாது.

யாராவது சொல்லலாம் “சரி, நான் வாரத்தில் ஒருமுறைதான் ஜெபம் செய்வேன் தினமும் அல்ல”. அது போதாது. ஆவிக்குரியவைகளில் விழிப்புடன் தினந்தோறும் இருப்பதற்காக தினமும் ஜெபம் செய்ய ஒரு திட்டம் தேவைப்படும்.

நீங்கள் “எவ்வளவு நேரம் நான் ஜெபம் செய்ய வேண்டும்?” என்று விசாரிக்கலாம். நீங்கள் எவ்வளவு நேரம் ஜெபிக்க வேண்டும் என்பதை வேறு எவரும் தீர்மானிக்க முடியாது. ஆனால் உங்களுக்கே தெரியும், நீங்கள் ஜெபம் செய்தது போதுமா இல்லையா என்று. ஏனென்றால் அது உங்களுக்கும் தேவனுக்கும் இடையே உள்ள உறவாகும். நீங்கள் போதுமான நேரம் ஜெபம் பண்ணவில்லை என்று நினைத்தால் நேரத்தை இன்னும் அதிகமாக்குங்கள்! உண்மையில் நீங்கள் எவ்வளவு நேரம் ஜெபத்திற்காக ஒதுக்குகிறீர்களோ அவ்வளவு நேரம் உங்களுக்கு பயனுள்ளதாக இருக்கும். ஏனென்றால் இது, நீங்கள் தேவனோடு பேசுவது மாத்திரமல்ல, உங்கள் ஆவியை விருத்தி அடைய செய்யும். அது மாத்திரமல்ல உங்கள் ஆவிக்கு போதனை

கிடைக்கிறது. பரிசுத்தாவியைப்போல வேறு யாரும் உங்களுக்கு சொல்லிக் கொடுக்கமுடியாது. ஜெபச் சூழலில் அவர் உங்களுக்கு கற்பிக்கவும், தகவல் கொடுக்கவும் போதித்து வழிநடத்துவார். தேவனுக்கே மகிமை!

ஜெபம்

அன்புள்ள பிதாவே, ஜெபத்தின் மூலம் உம்மோடு தொடர்ச்சியான ஐக்கியத்தில் இருக்க வாய்ப்புக்காக நன்றி. எனக்கு ஜெப ஒழுக்கம் உண்டு. உலகமெங்குமுள்ள ஆத்துமாக்களின் இரட்சிப்புக்காகவும், அவர்கள் இதயம் கிறிஸ்துவின் நற்செய்திக்கு திறந்து இருக்கவும், காக்கப்படவும் வேண்டுகிறேன். மேலும், சரீரத்தில் சுகவீனமாக இருக்கும் கிறிஸ்தவர்கள் சுகம் பெறுவதற்கும், அவர்களை புதுப்பிப்பதற்கும், அவர்கள் ஆரோக்கியமாக இருப்பதை உணர்வதற்கும் மாபெரும் கிருபை அவர்களுக்கு அனுப்பப்படவேண்டும் என்று இயேசு கிறிஸ்துவின் நாமத்தில் ஜெபிக்கிறேன். ஆமென்

மேலும் படிக்க

லூக்கா 18:1

யூதா 1:20

எபேசியர் 6:18

1 வருடம் வேதவாசிப்பு திட்டம்

2 கொரிந்தியர் 1 - 2 ; நீதிமொழிகள் 12 - 13

2 வருடங்கள் வேதவாசிப்பு திட்டம்

1 தெசலோனிகேயர் 4: 1 – 8 ; எரேமியா 21

வேத வார்த்தையின் மூலம் உங்களைப் பாருங்கள்

“ஆனபடியால், கிறிஸ்து இயேசுவுக்குட்பட்டவர்களாயிருந்து, மாம்சத்தின்படி நடவாமல் ஆவியின்படியே நடக்கிறவர்களுக்கு ஆக்கினைத்தீர்ப்பில்லை.” (ரோமர் 8: 1)

நம் ஆரம்ப வசனத்தில், ஆவியானவர், அப்போஸ்தலன் பவுல் மூலம் இரண்டு குழுக்கள் உள்ளன என்று சொல்லவில்லை: கிறிஸ்து இயேசுவில் மாம்சத்தில் நடப்பவர்கள், கிறிஸ்து இயேசுவில் மாம்சத்தில் நடக்காதவர்கள். அது அவர் எழுதினதின் சாராம்சம் அல்ல; மாறாக, நீங்கள் உண்மையில் யார் என்ற படத்தை அவர் காண்கிறார்.

புதிய ஏற்பாட்டை நீங்கள் படித்து புரிந்து கொள்ளும்போது, “கண்ணாடி கோட்பாடு” என்பதை கவனிப்பீர்கள்; தேவனின் வார்த்தை ஒரு கண்ணாடி. நீங்கள் வேத வார்த்தையில் காண்கிறது போலவே இருக்கிறீர்கள் (2 கொரிந்தியர் 3: 18). ஆகையால், எங்கள் கருப்பொருள் வசனத்தைப் படித்து, நீங்கள் கண்டனத்திலிருந்து விடுபடவில்லை அல்லது நீங்கள் சில நேரங்களில் தவறு செய்வதினால் இன்னும் “மாம்சத்தில் நடந்து கொண்டிருக்கிறீர்கள்” என்று எண்ண வேண்டாம். அவ்வாறு அல்ல!

ரோமர் 8: 9 படியுங்கள்; அதை தெளிவுபடுத்துகிறது, “தேவனுடைய ஆவி உங்களில் வாசமாயிருந்தால், நீங்கள் மாம்சத்துக்குட்பட்டவர்களாயிராமல் ஆவிக்குட்பட்டவர்களாயிருப்பீர்கள். கிறிஸ்துவின் ஆவியில்லாதவன் அவருடையவனல்ல...”. அதை தேவன் கூறுகிறார்! கிறிஸ்து இயேசுவில் மாம்சத்தைப் பின்பற்றி நடவாமல், ஆவியைப் பின்பற்றி நடக்கிறவர்களை அவர் விவரிக்கும்போது, அவர் உங்களைப் பற்றி பேசுகிறார்.

ஆகையால், உங்களை வேத வார்த்தையின் மூலம் பாருங்கள். இப்போது நீங்கள் மறுபடியும் பிறந்துவிட்டீர்கள், அதனால் உங்களுக்கு எந்த கண்டனமும் இல்லை. நீங்கள் இதைப் புரிந்துகொண்டு அதற்கேற்ப வாழும்போது, நீங்கள் மீண்டும் ஒருபோதும் பாவமான பழக்கங்கள், கெட்ட எண்ணங்கள் அல்லது மாம்சத்தின் செயல்களுடன் போராட மாட்டீர்கள். வேதம் கூறுகிறது, “...பாவம் உங்களை மேற்கொள்ளமாட்டாது.” (ரோமர் 6: 14); உங்களை இப்படியாக நீங்களே பாருங்கள், ஏனென்றால் தேவன் உங்களை அப்படியே பார்க்கிறார்.

தேவன் உங்களைப் பார்க்கும் விதத்தில் நீங்களும் பார்த்தால், அதன்படி செயல்படுவீர்கள் என்று தேவனுக்குத் தெரியும். கிறிஸ்து இயேசுவின் நீதியில் அவர் உங்களை உருவாக்கினார் என்பதை ஏற்றுக்கொண்டு, அதன்படி நடந்து கொள்ளுங்கள். தேவனுக்கே மகிமை!

அறிக்கை

நான் தேவனின் பிள்ளை. என் ஆவியில் தேவனின் தன்மை உண்டு. குற்ற உணர்ச்சி, பயம், தாழ்வு மனப்பான்மை அல்லது கண்டனம் இல்லாமல் நான் தேவனுக்கு முன்பாக நியாயப்படுத்தப்படுகிறேன். பாவத்திற்கு என் மீது

அதிகாரம் இல்லை. எந்தவொரு கொத்தடிமைதனத்திலும் நான் சிக்கிக்
கொள்ள முடியாது. எனது நீதியின் தன்மையை நான் அறிந்து, அதன்படி
நடக்கிறேன். தேவனுக்கே மகிமை!

மேலும் படிக்க

ரோமர் 6: 11-15

ரோமர் 8: 2 - 4

கலாத்தியர் 2: 20 – 21

1 வருடம் வேதவாசிப்பு திட்டம்

2 கொரிந்தியர் 2: 5 – 3: 1 ; நீதிமொழிகள் 14 - 15

2 வருடங்கள் வேதவாசிப்பு திட்டம்

1 தெசலோனிகேயர் 4: 9 - 18 ; எரேமியா 22

நற்செய்திக்கு உண்மையாக இருங்கள்

“நாங்கள் எப்பக்கத்திலும் நெருக்கப்படும் ஒடுங்கிப்போகிறதில்லை; கலக்கமடைந்தும் மனமுறிவடைகிறதில்லை” (2 கொரிந்தியர் 4: 8)

இன்று உள்ள நம் கிறிஸ்தவம் ஒரு தங்கத்தட்டில் நம்மிடம் வரவில்லை. கிறிஸ்தவ தியாகிகளைப் பற்றி நீங்கள் படித்தால், கிறிஸ்துவுக்கு சாட்சியாயிருந்த பலர் கொல்லப்பட்டனர், தலை துண்டிக்கப்பட்டனர் என்பதை நீங்கள் அறியலாம்.

ஒரு சந்தர்ப்பத்தில், இயேசு கிறிஸ்துவை விசுவாசித்ததற்காக ஆறாயிரத்துக்கும் மேற்பட்ட ஆண்கள் படுகொலை செய்யப்பட்டனர், அவர்கள் வீரர்கள். அவர்கள் முழு இருதயத்தோடும் நற்செய்தியை விசுவாசித்தார்கள்; அவர்கள் பெற்ற அதே விசுவாசத்தை அடுத்த தலைமுறைக்கு கொடுப்பதை எதுவும் தடுக்கப்போவதில்லை என்ற உறுதியுடன் இருந்தார்கள்.

ஒருவேளை எண்ணற்ற ஆண்டுகளுக்கு தேவனை வணங்குவதற்கும், தேவாலயத்தில் அவரைப் புகழ்வதற்கும், கிறிஸ்துவுக்கான எழுப்புதல் பேரணிகளில் கலந்துகொள்வதற்கும், வாழ்க்கையை மாற்றும் கூட்டங்களில் பங்கேற்பதற்கும் உங்களுக்கு சுதந்திரம் கிடைத்திருக்கலாம். அந்த சுதந்திரம் ஆழ்ந்த போராட்டம், பிரார்த்தனைகள், வியர்வை, கண்ணீர், இரத்தம், விசுவாசம், வைராக்கியம், நற்செய்தியில் தங்கள் வாழ்க்கையை பணயம் வைத்த மற்ற ஆண்கள் மற்றும் பெண்களின் உறுதி, ஆர்வம் மூலமாக கிடைத்தது. அவர்கள் துன்புறுத்தலுக்கு உள்ளானது மட்டுமில்லை, பலர் உயிருடன் புதைக்கப்பட்டனர். சிலர் இரண்டாக வெட்டப்பட்டனர்; மேலும் சிலர் இயேசு கிறிஸ்துவை விசுவாசித்ததற்காக கொடூரமாக கொல்லப்பட்டனர்.

கிறிஸ்தவர்களைத் துன்புறுத்துவது இன்றும் பல நாடுகளில் நடந்து கொண்டிருக்கிறது. சில நாடுகளில் குவித்திணி அல்லது வதை முகாம்கள் உள்ளன, அங்கு கிறிஸ்தவர்கள் இயேசுவை விசுவாசிப்பதற்காக கடுமையாக மற்றும் கொடூரமாக நடத்தப்பட்டிருக்கிறார்கள். உலகில் மிகவும் துன்புறுத்தப்பட்டவர்கள் கிறிஸ்தவர்கள்தான் என்பதை மிகச் சமீபத்திய அறிக்கை அதிகாரப்பூர்வமாகக் காட்டுகிறது.

நம்மிடம் உள்ள இயேசு கிறிஸ்துவின் விசுவாசம், நாம் நம்பிய கிறிஸ்துவின் செய்தி, எல்லாவற்றிற்கும் மேலாக மிகவும் மதிப்புள்ளது என்பதை நீங்கள் புரிந்துகொள்ளவேண்டும் என்பதற்காக இவற்றை உங்களுக்கு தெரிவிக்கிறேன். துன்புறுத்தல்களுக்கு மத்தியிலும், எங்களுக்கு முன் இருந்தவர்கள் தங்கள் விசுவாசத்தைத் தக்க வைத்துக் கொண்டு, நற்செய்திக்கு உண்மையாகவே இருந்தார்கள். இது நம் நாட்களிலும் அதே மாதிரியாக இருக்க வேண்டும்.

உங்கள் நகரத்திலோ அல்லது தேசத்திலோ என்ன நடந்துகொண்டிருந்தாலும் பரவாயில்லை, கிறிஸ்துவுக்கு உண்மையாக இருங்கள். ஊசலாடாதேயுங்கள். நம் கருப்பொருள் வசனத்தில் படித்தபடி, நாங்கள் விட்டுவிடுவதில்லை, நாங்கள் வெளியேறுவதில்லை. எல்லா நேரத்திலும் தேவ வார்த்தையைப் பிரசங்கம் செய்யுங்கள். உங்களை அமைதியாக வைத்திருக்க எந்த பயமுறுத்தலாலும் அச்சுறுத்தலாலும் முடியாது. ஏனென்றால் உலகில் உள்ள எல்லா விரோதிகளையும் துன்பங்களையும் விட பெரியவர் உங்களில் இருக்கிறார். அல்லேலூயா!

வாக்குமூலம்

இந்த உலகில் இன்னல்கள், துன்பம், துன்புறுத்தல் அல்லது ஆபத்து ஆகியவற்றைப் பொருட்படுத்தாமல், நான் என்னை நேசித்த என் ஆண்டவராகிய கிறிஸ்து இயேசுவின் மூலமாக முற்றும் ஜெயங்கொள்ளுகிறவராயிருக்கிறேன். மரணமானாலும், ஜீவனானாலும், தேவதூதர்களானாலும், அதிகாரங்களானாலும், வல்லமைகளானாலும், வேறெ ஒன்றும் என் கர்த்தராகிய கிறிஸ்து இயேசுவிலுள்ள தேவனுடைய அன்பைவிட்டு என்னை பிரிக்கமுடியாது என்று நிச்சயித்திருக்கிறேன். நான் உறுதியுடனும் அசைக்கமுடியாதபடியும் நற்செய்தியை பூமியின் கடைமுனை வரைக்கும் பரப்பும் வேலையில் எப்போதும் மும்முரமாக ஈடுபட்டிருக்கிறேன். ஆமென்.

மேலும் படிக்க

ரோமர் 8: 35-39

1 தெசலோனிகேயர் 3: 7-8

1 வருடம் வேதவாசிப்பு திட்டம்

2 கொரிந்தியர் 3: 7 – 4: 1 ; நீதிமொழிகள் 16 - 17

2 வருடங்கள் வேதவாசிப்பு திட்டம்

1 தெசலோனிகேயர் 5: 1 -11 ; எரேமியா 23

தேவசபை தேவனின் பொக்கிஷம்

“மேலும் நான் உனக்குச் சொல்லுகிறேன், நீ பேதுருவாயிருக்கிறாய், இந்தக்கல்லின் மேல் என் சபையைக்கட்டுவேன்; பாதாளத்தின் வாசல்கள் அதை மேற்கொள்வதில்லை.” (மத்தேயு 16:18)

மத்தேயு 13: 44 கூறுகிறது, “அன்றியும், பரலோகராஜ்யம் நிலத்தில் புதைந்திருக்கிற பொக்கிஷத்துக்கு ஒப்பாயிருக்கிறது; அதை ஒரு மனுஷன் கண்டு, மறைத்து, அதைப் பற்றிய சந்தோஷத்தினாலே போய், தனக்கு உண்டான எல்லாவற்றையும் விற்று, அந்த நிலத்தைக் கொள்ளுகிறான்.” புதையல் இருந்ததால் இயேசு முழு நிலத்தையும் வாங்கினார். பொக்கிஷம் தேவசபை, மற்றும் நிலம் உலகம்.

இயேசு திருச்சபைக்காக உலகம் முழுவதையும் தனது சொந்த இரத்தத்தால் விலைக்கிரயம் கொடுத்து வாங்கினார்; எல்லாவற்றையும் திருச்சபைக்காக கொடுத்தார். இது சாத்தான் எதை விரும்புகிறான் என்று சொல்கிறது. அவன் உலகில் நெருக்கடிகளை உருவாக்கும்போதோ அல்லது தூண்டிவிடும்போதோ, அவனுடைய கண்கள் எப்போதும் தேவனின் பிள்ளைகளான திருச்சபையின் மீது இருக்கும். இயேசு கிறிஸ்துவின் திருச்சபைக்குப் பின்னால் செல்வதே அவனுடைய வேலை. தேவனின் பிள்ளைகள் தேவனை சுதந்திரமாக சேவிப்பதையும் தொழுதுகொள்வதையும் அவன் முற்றிலும் வெறுக்கிறான். ஆனால் அவன் தோற்றுப்போனவன்.

சாத்தான் ஏன் திருச்சபைக்கு எதிராக இருக்கிறான்? ஏனென்றால், ஆரம்பத்தில் இருந்தே சாத்தான் விரும்பியதை திருச்சபையாகிய - நீங்களும் நானும் - பெற்றிருக்கிறோம். சாத்தான் “... நான் உன்னதமானவருக்கு ஒப்பானவன்...” என்று ஏசாயா 14:14ல் கூறுகிறான். ஆனால், அவனால் அவ்வாறாக முடியவில்லை. மாறாக, அவன் மோட்சத்திலிருந்து வெளியேற்றப்பட்டான். அவன் இயேசு படைத்த திருச்சபை, தேவனின் நாமத்தையும், அவரின் சிங்காசனத்தையும் - அவருடைய அதிகாரம் அவருடன் பகிர்ந்து கொள்வதை அவன் கண்டறிந்தான்!

இன்று, கிறிஸ்துவின் அன்பின் காரணமாக நாம் தேவனோடு இணைந்து இருக்கிறோம். இயேசு, நான் என் திருச்சபையைக் கட்டுவேன், பாதாளத்தின் வாசல்கள் அதை மேற்கொள்வதில்லை என்று கூறுகிறார். இது மறுக்க முடியாத உண்மை. அல்லேலூயா! இந்த பிரபஞ்சத்தில் திருச்சபைக்கு எதிராக எந்த வல்லமையும் நிற்க முடியாது. திருச்சபையை வெறும் அமைப்பாக பார்க்க வேண்டாம்; இது இயேசு கிறிஸ்துவின் பரிசுத்த சரீரமாகும் - அவருடைய விலையேறப்பெற்ற முத்து.

அறிக்கை

இயேசு கிறிஸ்துவின் திருச்சபை மிகுந்த மகிமையால், அதிக திறன் மற்றும் எவராலும் தடுத்து நிறுத்த முடியாத செல்வாக்குடன் பெரிய தாக்கத்தை ஏற்படுத்துகிறது. நாங்கள் சாத்தானுக்கு எந்த இடத்தையும் கொடுக்கவில்லை, ஏனெனில் உலகத்திலிருக்கிறவனிலும்

எங்களிலிருக்கிறவர் பெரியவர். உலகெங்கும் உள்ள கிறிஸ்தவர்கள் இயேசுவின் நாமத்தில் திருச்சபைக்கு எதிரான சாத்தானின் அனைத்து உத்திகளையும் சூழ்ச்சிகளையும் தொடர்ந்து மட்டுப்படுத்த விழிப்புடன் இருக்கிறார்கள். ஆமென்.

மேலும் தியானிக்க

யாத்திராகமம் 19:5

தீத்து 2:14

I பேதுரு 2:9

1 வருடம் வேதவாசிப்பு திட்டம்

2 கொரிந்தியர் 5: 1 – 6: 1 ; நீதிமொழிகள் 18 -19

2 வருடங்கள் வேதவாசிப்பு திட்டம்

1 தெசலோனிகேயர் 5: 12 – 28 ; எரேமியா 24

இரகசிய வருகை மிகவும் சமீபமாய் இருக்கிறது

“பின்பு உயிரோடிருக்கும் நாமும் கர்த்தருக்கு எதிர்கொண்டுபோக மேகங்கள்மேல், அவர்களோடேகூட ஆகாயத்தில் எடுத்துக்கொள்ளப்பட்டு, இவ்விதமாய் எப்பொழுதும் கர்த்தருடனேகூட இருப்போம்.” (1 தெசலோனிக்கேயர் 4:17)

ஆவியினால், அப்போஸ்தலன் பவுல் திருச்சபையின் “இரகசிய வருகை” பற்றிய வெளிப்பாட்டைப் பெற்று, “இதோ, ஒரு இரகசியத்தை உங்களுக்கு அறிவிக்கிறேன் ...” என்றார் (1 கொரிந்தியர் 15: 51). இதனால்தான் பலருக்கு இரகசிய வருகை புரியவில்லை; இது ஒரு இரகசியம்; தெய்வீக வெளிப்பாடு. அவர் சொன்னார், “நாமெல்லாரும் நித்திரையடைவதில்லை; ஆகிலும் கடைசி எக்காளம் தொனிக்கும்போது, **ஒரு நிமிஷத்திலே, ஒரு இமைப்பொழுதிலே** நாமெல்லாரும் மறுரூபமாக்கப்படுவோம். எக்காளம் தொனிக்கும், அப்பொழுது மரித்தோர் அழிவில்லாதவர்களாய் எழுந்திருப்பார்கள்; நாமும் மறுரூபமாக்கப்படுவோம்”. (1 கொரிந்தியர் 15: 51-52)

கொட்டை எழுத்தில் உள்ள பகுதியை கவனிக்கவும். இரகசிய வருகை எவ்வளவு விரைவாக நடக்கும் என்பதைக் காட்டுகிறது; இது மிக சீக்கிரமாக நடக்க போவதினால், ஏற்கெனவே ஆயத்தமாய் இல்லாதவர்களுக்கு அந்நேரத்தில் ஆயத்தம் செய்ய நேரம் இருக்காது. அதனால் இதற்கு நீங்கள் உங்கள் வாழ்நாள் முழுவதும் ஆயத்தம் செய்திருக்க வேண்டும்.

நமது மூல வசனத்தில், “இரகசிய வருகை” என்ற சொல்லுக்கு ஒத்த ஒரு வெளிப்பாட்டைக் காண்கிறோம்; இது “எடுத்துக்கொள்ளப்பட்டு” என்ற சொற்றொடர். இது கிரேக்க வார்த்தையான “ஹர்பாஸ்” என்பதிலிருந்து வந்தது. அதற்குப் பொருள் கைப்பற்றுவது, பிடிப்பது (விலகி, மேலே), பறித்தல், இழுத்தல், பலத்தால் எடுத்துக்கொள்வது என்பதாகும்.

இரகசிய வருகையில், நீங்கள் எந்த இடத்தில் இருக்கிறீர்கள் என்பது ஒரு பொருட்டல்ல; தேவனின் வல்லமை உங்களை இந்த உலகத்திலிருந்து எடுத்துக்கொள்ளும். அப்பொழுது கிறிஸ்துவுக்குள் மரித்தவர்கள் முதலாவது எழுந்திருப்பார்கள், - பின்பு உயிரோடிருக்கும் நாமும் கர்த்தருக்கு எதிர்கொண்டுபோக மேகங்கள்மேல், அவர்களோடேகூட ஆகாயத்தில் எடுத்துக்கொள்ளப்படுவோம். அது என்ன ஒரு மகிமையான நாள்!

இது எப்போது நடக்கப் போகிறது? இது இப்போது மிக சமீபமாக உள்ளது - விரைவில் நடக்கக்கூடும். நீங்கள் ஒவ்வொரு நாளும், கர்த்தருக்காக உங்கள் வாழ்க்கையை வாழ்வதன் மூலம் உங்களை ஆயுதப்படுத்துவது உங்கள் பொறுப்பாகும். அன்பில் நடந்துகொண்டே இருங்கள் மற்றும் நீங்கள் கர்த்தருக்கு எடுத்துக்கொள்ளப்படுவீர்கள் என்று விசுவாசத்துடன் எதிர்பார்த்துக்கொண்டேயிருங்கள்.

கறைதிரை முதலானவைகள் ஒன்றும் இல்லாமல் பரிசுத்தமும் பிழையற்றதுமான மகிமையுள்ள சபைக்காக தேவன் வருகிறார் என்று வேதம் கூறுகிறது. தேவனுக்கு மகிமையும் துதியுமுண்டாகும்படி இயேசுகிறிஸ்துவினால் வருகிற நீதியின் கனிகளால் நிறைந்தவர்களாகி, ஒவ்வொரு நாளும், உங்கள் வாழ்க்கையின் ஒவ்வொரு கணமும் அவருடைய நீதியில் கிறிஸ்துவின் நாளுக்கென்று பரிசுத்தமானவர்களும் இடறலற்றவர்களுமாய் வாழுங்கள்.

அறிக்கை

கர்த்தராகிய இயேசு கறைதிரை முதலானவைகள் ஒன்றும் இல்லாமல் பரிசுத்தமும் பிழையற்றதுமான மகிமையுள்ள சபைக்காக வருகிறார், நான் அதற்கு தயாராக இருக்கிறேன். தேவனுடன் என்றென்றும் இருக்கும்படி என் விசுவாசம் செயல்படுத்தப்படுகிறது! ஆனால் இந்த மகிமையான இரகசிய வருகையின் எதிர்பார்ப்பில், என் வாழ்க்கையும் ஆர்வங்களும் அவருடைய ராஜ்யத்தைப் பற்றியும் அதன் விரிவாக்கத்தைப் பற்றியும் உள்ளன. மேலும் என் மூலமாக, இயேசுவின் நாமத்தில் இன்னும் பலரும் இரகசிய வருகைக்காக பதிவுபெற்றிருக்கிறார்கள். ஆமென்.

மேலும் தியானிக்க

1 தெசலோனிகேயர் 4: 16-17

1 யோவான் 2: 28

மத்தேயு 24: 27

1 வருடம் வேதவாசிப்பு திட்டம்

2 கொரிந்தியர் 6: 3 – 7:1 ; நீதிமொழிகள் 20 - 21

2 வருடங்கள் வேதவாசிப்பு திட்டம்

2 தெசலோனிகேயர் 1: 1 -12 ; எரேமியா 25

பூமியில் நாம் யாத்ரீகர்கள்

“நீங்கள் உலகத்தாராயிருந்தால், உலகம் தன்னுடையதைச் சிநேகித்திருக்கும்; நீங்கள் உலகத்தாராயிராதபடியினாலும், நான் உங்களை உலகத்திலிருந்து தெரிந்துகொண்டபடியினாலும், உலகம் உங்களைப் பகைக்கிறது.” (யோவான் 15:19)

எஸ்தரின் நாட்களில், யூதர்கள் அந்நிய தேசத்தில், அவர்கள் போர்க்கைதியாக இருந்தாலும் சௌகரியமாக இருந்தார்கள். அவர்கள் தேசத்தில் சுதந்திரத்தையும் அமைதியையும் அனுபவித்தார்கள். ராஜ்யத்தில் செல்வாக்கு மிக்க பொல்லாத மனிதரான ஆமான் (ராஜாவின் நண்பன்) அவர்களை அழிக்க முற்படும் வரை அவர்கள் நிம்மதியாக இருந்தார்கள்.

ஆமானின் வெறுப்பு மற்றும் யூதர்களை அழிப்பதற்கான குறிக்கோளையும் முற்றிலுமாக அறியாத எஸ்தர் ராணி, அவரது மாமா மொர்தெகாயிடமிருந்து ஆமானின் பொல்லாத சதி பற்றி ஒரு செய்தியைப் பெற்றாள். அவள் விரைவாக தலையிட்டு, தேசம் முழுவதும் ஜெபத்திற்கும் உபவாசத்திற்கும் அழைப்பு விடுத்தாள் (எஸ்தர் 4:16). தேவன் அவர்களுடைய ஜெபத்தைக் கேட்டு, பொல்லாத ஆமானின் கையிலிருந்து அவர்களை விடுவித்தார்.

சில நேரங்களில், நீங்கள் இவ்வுலகில் ஒரு யாத்ரீகர், நீங்கள் ஒரு அந்நிய தேசத்தில் இருப்பதை மறந்து, இவ்வுலகில் உள்ள சுதந்திரத்தை அனுபவித்து மகிழ்கிறீர்கள். இது பலருக்கு நேர்ந்திருக்கிறது; அவர்கள் இலக்கை விட பயணத்தில் கவனம் செலுத்துகிறார்கள். சில கிறிஸ்தவர்கள் மனநிறைவு அடைந்து கவனக்குறைவுடன் இந்த உலக விஷயங்களால் இழுக்கப்பட்டு திசைதிருப்பப்படுகிறார்கள். ஆனாலும், இயேசு கூறுகிறார், “மனுஷன் உலகம் முழுவதையும் ஆதாயப்படுத்திக்கொண்டாலும், தன் ஜீவனை நஷ்டப்படுத்தினால் அவனுக்கு லாபம் என்ன?” (மாற்கு 8:36).

உங்கள் இருதயம் தேவனிடத்தில் நிலைத்திருக்கட்டும்; ராஜ்யத்தின் மிக முக்கியமான விஷயங்கள் உங்களை செயல்பட தூண்டட்டும். ஆத்துமாக்களை ஆதாயம் செய்யுங்கள். இயேசு சொன்னபடி விழித்திருந்து ஜெபம்பண்ணுங்கள். நற்செய்தி தேசமெங்கும் சகல ஜாதிகளுக்கும் சுதந்திரமாக பிரசங்கிக்கப்பட்டு, அனைவராலும் ஏற்றுக்கொள்ளப்பட ஜெபியுங்கள்.

பல ஆண்டுகளுக்கு முன்பு நற்செய்தி செழித்தோங்கிய சில நாடுகள் இருந்தன, ஆனால் இன்று அதே தேசங்கள் இப்போது நற்செய்தியைப் பிரசங்கிக்க அனுமதிக்கவில்லை, அங்கு கிறிஸ்தவர்கள் துன்புறுத்தல்களுக்கு உள்ளாகியுள்ளனர். என்ன நடந்தது? பதில் எளிது: அந்த நாடுகளில் உள்ள கிறிஸ்தவர்கள் “விழித்திருந்து ஜெபம்பண்ணுங்கள்...” (மத்தேயு 26: 41) என்று இயேசு சொன்னதைச் செய்யவில்லை.

நாம், நம்முடைய நோக்கத்தை நினைவில் கொள்ள வேண்டும்; நாம் இங்கே இருப்பதற்கான காரணம், அது ஒரு காலத்திற்குட்பட்டது. நாம் பூமியில்

உள்ள ஆத்மாக்களின் இரட்சிப்புக்காக பரலோக ராஜ்யத்திலிருந்து அனுப்பப்பட்ட தேவனின் தூதர்கள். ஆகையால், வேதம் கூறுவது போல், “...கிறிஸ்து தேவனுடைய வலதுபாரிசத்தில் வீற்றிருக்கும் இடத்திலுள்ள மேலானவைகளைத் தேடுங்கள். பூமியிலுள்ளவைகளையல்ல, மேலானவைகளையே நாடுங்கள் ” (கொலோசெயர் 3: 1-2).

அறிக்கை

நான் உயர்விலிருந்துண்டானவன் என்று நான் உணர்ந்துள்ளேன். ஊழியத்திற்கான வாய்ப்பின் வாசல்கள் உலகம் முழுவதும் திறக்கப்பட்டுள்ளன, மேலும் கிறிஸ்துவின் நற்செய்தியை தடையின்றி, வல்லமையிலும், செயல்திறனிலும், அறிவிக்க தேவனின் பிள்ளைகளுக்கு அதிகாரம் இயேசுவின் நாமத்தில் வழங்கப்படுகிறது. ஆமென்.

மேலும் தியானிக்க

அப்போஸ்தலர் 26: 15- 16

கொலோசெயர் 4: 2-4

எபிரெயர் 11: 13

1 வருடம் வேதவாசிப்பு திட்டம்

2 கொரிந்தியர் 7: 2 - 16 ; நீதிமொழிகள் 22 - 23

2 வருடங்கள் வேதவாசிப்பு திட்டம்

2 தெசலோனிகேயர் 2: 1 -10 ; எரேமியா 26

கள்ள போதகர்களை குறித்து எச்சரிக்கையாயிருங்கள்

“கள்ளத்தீர்க்கதரிசிகளும் ஜனங்களுக்குள்ளே இருந்தார்கள், அப்படியே உங்களுக்குள்ளும் கள்ளப்போதகர்கள் இருப்பார்கள்; அவர்கள் கேட்டுக்கேதுவான வேதப்புரட்டுகளைத் தந்திரமாய் நுழையப்பண்ணி, தங்களைக் கிரயத்துக்குக்கொண்ட ஆண்டவரை மறுதலித்து, தங்களுக்குத் தீவிரமான அழிவை வருவித்துக்கொள்ளுவார்கள்.” (2 பேதுரு 2: 1)

தேவனின் வீட்டில் பிரச்சினைகளை உருவாக்கும் கள்ள சகோதரர்களும் கள்ள தீர்க்கதரிசிகளும் இருப்பதைப்போலவே, கள்ள போதகர்களும் உள்ளனர். இவர்கள் தேவனால் அழைக்கப்படாமல், அவர்களே தங்களை போதகர் ஊழியத்திற்கு அழைத்துக்கொண்டார்கள். இதன் மூலம் அவர்கள் பிசாசுகளால் பாதிக்கப்படுகிறார்கள் மற்றும் தவறான கோட்பாடுகளை போதிக்கிறார்கள். அவர்கள் பொதுவாக பொய்யின் ஆவியால் தாக்கப்பட்டு தவறான போதகத்தை அறிவுறுத்துகிறார்கள்.

உதாரணமாக, சில கள்ள போதகர்கள் கிறிஸ்துவின் வருகை ஏற்கனவே நடந்துவிட்டதாக கற்பிக்கிறார்கள், இதனால் நிறைய மக்களை தவறாக வழிநடத்துகிறார்கள். இன்னும் சிலர் பரிசுத்த ஆவியின் ஊழியம் அப்போஸ்தலர்களுடன் முடிந்தது என்று கூறுகிறார்கள். சிலர் சொப்பனத்தின் விளக்கங்களுடன் வருகிறார்கள், தூக்கநிலைகள் தங்கள் கனவுகளை எவ்வாறு பாதிக்கின்றன என்பதை மக்களுக்குச் சொல்கின்றனர், கனவுகளில் சாப்பிடுவதால் ஏற்படும் விளைவுகளைக் கற்பிக்கின்றனர்.

சிலர், உங்களுடைய உறவினர் ஒருவர், உங்கள் வாழ்க்கையின் பிரச்சினைகளுக்கு பொறுப்பானவர் என்று கூறி, உறவினர்களிடையே பகைமையை உருவாக்குகின்றனர். ஆனால், மாம்சத்தோடும் இரத்தத்தோடும் நாம் போராடவில்லை என்று வேதம் கூறுகிறது (எபேசியர் 6:12). சிலர் இது போன்ற தவறான போதனைகளால் ஏமாற்றப்பட்டிருக்கிறார்கள் என்பது பரிதாபத்திற்குரியது.

“...நீங்கள் வேதவாக்கியங்களையும்..... அறியாமல் தப்பான எண்ணங்கொள்ளுகிறீர்கள்...” (மத்தேயு 22: 29) என்று இயேசு கூறிய வார்த்தைகளை உடனடியாக நினைவில் கொள்கிறோம். நீங்கள் தேவவார்த்தையை அறிந்துகொள்ளுங்கள். அப்போது யாரும் உங்களை ஏமாற்றமாட்டார்கள். வேத வசனங்களைப் படிப்பதை உங்கள் வாழ்க்கையில் முன்னுரிமையாக்குங்கள். பரிசுத்த ஆவியானவர் அவருடைய சத்தியங்களுக்கும் அவருடைய சித்தத்திற்கும் உங்கள் இருதயத்தைத் திறக்கிறார், எல்லாவற்றையும் சோதித்துப்பாருங்கள் (1 தெசலோனிகேயர் 5: 21. நீங்கள் எல்லா ஆவிகளையும் சோதித்தறியுங்கள் (1 யோவான் 4: 1). சத்தியவசனத்தை நிதானமாய்ப் பகுத்துப்போதியுங்கள் (2 தீமோத்தேயு 2: 15).

ஜெபம்

அன்புள்ளபிதாவே, என் வாழ்க்கையில் என்னை வழிநடத்தும் உமதுவார்த்தைக்கு நன்றி. எனது வாழ்க்கையின் எல்லையற்ற ஆற்றல்கள்

மற்றும் முடிவில்லாத சாத்தியக் கூறுகளுக்கு உத்தரவாதமான உமது ஆவிக்கு நான் அடிபணிந்திருக்கிறேன். நான் கடவுளின் பிள்ளை என்பதால் என்னை யாரும் ஏமாற்ற முடியாது. என் வாழ்க்கைக்கான உமது சித்தத்தை நான் நிறைவேற்றுகிறேன், ஏனென்றால் இயேசுவின் நாமத்தில் என் வெளிச்சமும் என் இரட்சிப்புமான உமது வார்த்தையை நான் அறிந்திருக்கிறேன். இயேசுவின் நாமத்தில், ஆமென்.

மேலும் தியானிக்க

2 பேதுரு 2: 3.

1 தீமோத்தேயு 4: 1 - 2

1 வருடம் வேதவாசிப்பு திட்டம்

2 கொரிந்தியர் 8 - 9 ; நீதிமொழிகள் 24 -26

2 வருடங்கள் வேதவாசிப்பு திட்டம்

2 தெசலோனிக்கேயர் 2: 11 -17 ; எரேமியா 27

அவைகளை பெயர் சொல்லி அழையுங்கள்

“அப்பொழுது ஜனங்கள் கூட்டமாய் ஓடிவருகிறதை இயேசு கண்டு, அந்த அசுத்த ஆவியை நோக்கி: ஊமையும் செவிடுமான ஆவியே இவனை விட்டுப் புறப்பட்டுப்போ, இனி இவனுக்குள் போகாதே என்று நான் உனக்குக் கட்டளையிடுகிறேன் என்று அதை அதட்டினார்.” (மாற்கு 9:25)

பிசாசுகளை எவ்வாறு விரட்டுவது என்பதை நீங்கள் எப்போதாவது தெரிந்து கொள்ள விரும்பினதுண்டானால், மேலே உள்ள வசனத்தில் இயேசு அதை தெளிவாகக் காட்டியுள்ளார். அவர் அந்த நிலைமைக்கு காரணமான அசுத்த ஆவியுடன் அவர் உரையாற்றினார். அவர், “**ஊமையும் செவிடுமான ஆவியே** இவனை விட்டுப் புறப்பட்டுப்போ, இனி இவனுக்குள் போகாதே என்று நான் உனக்குக் கட்டளையிடுகிறேன்” என்று கூறினார். “நான் உன்னைக் கடிந்துகொள்கிறேன்” என்று அவர் சொல்லவில்லை; மாறாக அவர் கட்டளையிட்டார். அவர் குறிப்பிட்ட பிசாசை ‘ஊமையும் செவிடுமான ஆவியே’ என்று பெயர் சொல்லி அழைத்தார். சந்தேகமின்றி அந்த அசுத்த ஆவி வெளியேறியது.

“சாத்தானே, நான் உன்னை கட்டுகிறேன்” என்று சொல்வது போதாது. சாத்தான் என்பது பிசாசின் பொதுவான பெயர். அந்த குறிப்பிட்ட நேரத்தில் நீங்கள் கையாளும் குறிப்பிட்ட பிசாசு அல்லது சாத்தான் எது? குறிப்பிட்ட துன்பம் மற்றும் பிரச்சனை எந்த வகையை சார்ந்தது என்பதின் மூலமும் அல்லது பரிசுத்த ஆவியானவர் அதை உங்களுக்கு வெளிப்படுத்துவதன் மூலமும், நீங்கள் அதனை அறிந்து கொள்ளலாம்.

அசுத்த ஆவிகள் தங்கள் நடத்தையின் தன்மையை கிரியைகளினால் வெளிப்படுத்துகின்றன. மேலும் இது அவைகளை அடையாளம் கண்டுகொள்ளவும் சரியான முறையில் அழைக்கவும் இது உதவுகிறது. ஒரு பிசாசின் வெளிப்படுத்தப்பட்ட இயல்பு அல்லது தன்மையின் மூலம் அதனுடைய பெயர் என்ன என்பதை நீங்கள் அறிந்து கொள்ளலாம், ஏனென்றால் ஒரு பெயர், அதன் தன்மையை விவரிக்கும். வேதவசனங்களில் காணப்படுவது போல, பிசாசுகள் அவற்றின் தன்மைக்கு ஏற்ப பெயரிடப்பட்டுள்ளன.

எடுத்துக்காட்டாக, நீங்கள் ஒரு அசுத்த ஆவியை அடையாளம் கண்டால், அந்த அசுத்த ஆவியின் பெயர் என்ன என்று நீங்கள் யோசிக்க வேண்டியதில்லை. நீங்கள், “அசுத்த ஆவியே, இயேசுவின் நாமத்தில் வெளியே வரும்படி நான் உனக்குக் கட்டளையிடுகிறேன்!” என்று சொல்லுங்கள். இயேசுவின் நாமத்தினாலே நீங்கள் கட்டளையிடும்போது எந்த பிசாசும் எதிர்க்க முடியாது.

வேதம் கூறுகிறது, “... இயேசுவின் நாமத்தில் வானோர் பூதலத்தோர் பூமியின் கீழானோருடைய முழங்கால் யாவும் முடங்கும்,” (பிலிப்பியர் 2:10). மாற்கு 6: 7 கூறுகிறது, அசுத்த ஆவிகளைத் துரத்த, அவர் நமக்கு அதிகாரம் கொடுத்தார். மத்தேயு 10: 8ல், “வியாதியுள்ளவர்களைச் சொஸ்தமாக்குங்கள்,

குஷ்டரோகிகளைச் சுத்தம்பண்ணுங்கள், மரித்தோரை எழுப்புங்கள், பிசாசுகளைத் துரத்துங்கள்” என்று இயேசு உறுதியாக சொன்னார். அல்லேலூயா!

ஜெபம்

அன்புள்ள பிதாவே, பிசாசுகளை விரட்ட இயேசுவின் சர்வ வல்லமையுள்ள நாமத்தைப் பயன்படுத்த எனக்கு வழங்கப்பட்ட அதிகாரத்திற்கு நான் நன்றியுள்ளவனாக இருக்கிறேன். என் வாழ்க்கையிலோ, என் வீட்டிலோ அல்லது என் அன்புக்குரியவர்களின் வாழ்க்கையிலோ சாத்தானுக்கு இடமில்லை. இயேசுவின் நாமத்தில் நான் தொடர்ச்சியான வெற்றியில் நடக்கிறேன். ஆமென்.

மேலும் தியானிக்க

மாற்கு 1: 25-26

மாற்கு 16: 17

லூக்கா 10: 18-19

1 வருடம் வேதவாசிப்பு திட்டம்

2 கொரிந்தியர் 10: 1 -18 ; நீதிமொழிகள் 27 - 28

2 வருடங்கள் வேதவாசிப்பு திட்டம்

2 தெசலோனிகேயர் 3: 1 - 10 ; எரேமியா 28

அவரது நற்பண்புகளையும் மேன்மையையும் வெளிப்படுத்துவது

“நீங்களோ, உங்களை அந்தகாரத்தினின்று தம்முடைய ஆச்சரியமான ஒளியினிடத்திற்கு வரவழைத்தவருடைய புண்ணியங்களை அறிவிக்கும்படிக்குத் தெரிந்துகொள்ளப்பட்ட சந்ததியாயும், ராஜரீகமான ஆசாரியக்கூட்டமாயும், பரிசுத்த ஜாதியாயும், அவருக்குச் சொந்தமான ஜனமாயும் இருக்கிறீர்கள்.” (1 பேதுரு 2: 9)

தேவனின் பிள்ளைகளாகிய நாம் கிறிஸ்துவின் நற்பண்புகளையும் புண்ணியங்களையும் பரிபூரணத்தையும் வெளிக்காட்ட அழைக்கப்பட்டிருக்கிறோம்; இதுவே நமது ஊழியம்; இதுவே நமது வாழ்க்கை. இயேசு சொன்னார், “நானே திராட்சச்செடி, நீங்கள் கொடிகள். ...” (யோவான் 15: 5). கிளைகளே கொடியின் பழம் தாங்கும் பகுதியாகும். அவருடைய கனிகளை, அவருடைய நற்பண்புகளை அல்லது புண்ணியங்களை நாம் தாங்குகிறோம்.

வெறுப்பு, கசப்பு, ஆத்திரம், பொய் மற்றும் இது போன்றவை தேவனின் நற்பண்புகள் அல்ல. ஆகவே அப்படிப்பட்டதான காரியங்கள் உங்கள் புதிதாய் சிருஷ்டிக்கப்பட்ட ஆவியின் பங்கோ தன்மையோ அல்ல. மாறாக, நீங்கள் தேவனுடைய கருணை, அன்பு, இரக்கம், பொறுமை, சாந்தம், தயவு, ஞானம், மேன்மை ஆகியவற்றை வெளிக்காட்டவேண்டும். எனவே உங்கள் வீடு, பள்ளி, வேலை செய்யும் ஸ்தலம் மற்றும் எல்லா இடங்களிலும் சிறந்து விளங்குங்கள். உங்களை பற்றிய எல்லாவற்றிலும் தேவனின் தன்மையை வெளிக்காட்டுங்கள்.

மேலும், உங்கள் வார்த்தைகள் கிருபையையும், உண்மையையும் பிரதிபலிக்க வேண்டும். உங்கள் கனிவுள்ள ஆத்துமாவை உற்சாகப்படுத்தும், விசுவாசத்தை தூண்டும், ஜீவனம் வல்லமையும் நிறைந்த வார்த்தைகள் மூலம் தேவனுடைய நற்பண்புகளையும் பரிபூரணத்தையும் வெளிக்காட்டி ஆத்தும ஆதாயம் செய்யுங்கள்.

தேவன் நம்மை அவருடைய மகிமையையும் நீதியையும் வெளிப்படுத்தும் பாத்திரங்களாக, இந்த உலகில், ஒரு அதிசயமாக தோன்றும் நபராக படைத்துள்ளார். உங்கள் மூலமாக, தேவன் தம்முடைய அன்பை மற்றவர்களிடம் வெளிப்படுத்தி, அவருடைய ராஜ்யத்தை மனிதர்களின் உள்ளங்களில் நிலைநிறுத்துகிறார். அல்லேலூயா!

அறிக்கை

நான் மகிமை, வல்லமை, வெற்றி மற்றும் செல்வாக்குடன் வாழ்கிறேன். தேவனின் அற்புதமான செயல்கள், நற்பண்புகள், பரிபூரணங்கள், மேன்மை, ஞானம் ஆகியவற்றை வெளிப்படுத்துவதற்காக, நான் இயேசு கிறிஸ்துவுக்குள் சிருஷ்டிக்கப்பட்டு தேவனுடைய செய்கையாயிருக்கிறேன். இயேசுவின் நாமத்தில், ஆமென்.

மேலும் தியானிக்க

எபேசியர் 2:10

மத்தேயு 5: 14-16

1 வருடம் வேதவாசிப்பு திட்டம்

2 கொரிந்தியர் 11: 1 -15 ; நீதிமொழிகள் 29 - 31

2 வருடங்கள் வேதவாசிப்பு திட்டம்

2 தெசலோனிகேயர் 3: 11 -18 ; எரேமியா 29

தேவனின் கனவை நிறைவேற்றுவதில் கவனம் செலுத்துங்கள்

"உலகத்திலும் உலகத்திலுள்ளவைகளிலும் அன்புகூராதிருங்கள்; ஒருவன் உலகத்தில் அன்புகூர்ந்தால் அவனிடத்தில் பிதாவின் அன்பில்லை. ஏனெனில், மாம்சத்தின் இச்சையும், கண்களின் இச்சையும், ஜீவனத்தின் பெருமையுமாகிய உலகத்திலுள்ளவைகளெல்லாம் பிதாவினாலுண்டானவைகளல்ல, அவைகள் உலகத்தினாலுண்டானவைகள். (1 யோவான் 2: 15-16).

தேவனின் வருகை முன்னெப்போதையும் விட மிக சமீபமாக உள்ளது என்பதில் சந்தேகமில்லை. ஆனால் வேதம் கூறுகிறது, ".....**விசுவாச துரோகம் முந்தி நேரிட்டு**, கேட்டின் மகனாகிய பாவமனுஷன் வெளிப்பட்டாலொழிய, **அந்த நாள் வராதது**" (2 தெசலோனிகேயர் 2: 3). விரிவாக்க மொழிபெயர்ப்பு இவ்வாறு கூறுகிறது: "...கிறிஸ்தவர்கள் என்று சொல்லி கொள்ளும் பலர் பின்வாங்கி போய், கேட்டின் மகனாகிய பாவ மனுஷன் அல்லது அக்கிரம மனுஷன் வெளிப்பட்டாலொழிய கர்த்தருடைய நாள் வராதது".

இதன் பொருள் என்னவென்றால், கிறிஸ்தவர்கள் என்று அறிக்கையிட்டவர்கள், தங்கள் விசுவாசத்திலிருந்து விலகிவிடுவார்கள்; விசுவாசதுரோகம் காணப்படும் - மனுஷர் இயேசுவின் மேலுள்ள விவாசத்திலிருந்து விலக விரும்புவார்கள். இது ஏற்கனவே நடந்து கொண்டிருக்கிறது, இதற்கு முக்கிய காரணம் இந்த உலகத்தின் மீதுள்ள நாட்டம்; செல்வத்தின் வஞ்சகம், மற்ற விஷயங்களின் மீதுள்ள மோகம் . எனவே, தேவன் எதைப் பார்க்கிறார், இந்த கடைசி நாட்களில் நீங்கள் எவ்வாறு நடக்க வேண்டும்? நீங்கள் எதை தேர்வு செய்ய வேண்டும்?

தேவனின் ஆலோசனையையே நமது மூலவசனத்தில் நாம் படித்தோம். கிறிஸ்துவில் தரித்திருங்கள்! தேவ ராஜ்ஜியத்துக்கடுத்தவைகளில் கவனம் செலுத்துங்கள், இந்த உலகத்தின் நிலையற்ற இன்பங்களில் அல்ல. கொலோசெயர் 3: 1-2 அதை அழகாகப் கூறுகிறது, " நீங்கள் கிறிஸ்துவுடன்கூட எழுந்ததுண்டானால், கிறிஸ்து தேவனுடைய வலதுபாரிசத்தில் வீற்றிருக்கும் இடத்திலுள்ள மேலானவைகளைத் தேடுங்கள் ."

தேவராஜ்யத்தின் விரிவாக்கம் மற்றும் உலகளாவிய சுவிசேஷம் பற்றிய தேவனின் கனவை நிறைவேற்றுவதில் உங்கள் கவனத்தை செலுத்துங்கள். உலக காரியங்கள் மேல் பற்றுள்ளவர்களாய், தனிப்பட்ட லாபம் மற்றும் ஆதாயத்தில் மட்டுமே அக்கறை கொண்டவர்களோடு இருக்க மறுத்து விடுங்கள். அப்படிப்பட்டவர்கள் லௌகீக ஆவியால் மேற்கொள்ளப்பட்டவர்கள்.

இயேசு சொன்னார், "மனுஷன் உலகம் முழுவதையும் ஆதாயப்படுத்திக்கொண்டாலும், தன் ஜீவனை நஷ்டப்படுத்தினால் அவனுக்கு லாபம் என்ன? " (மாற்கு 8: 36). கிறிஸ்துவில் நிலைநாட்டப்பட்டு ஆழமாக வேருன்றி, அவரில் ஸ்தாபிக்கப்பட்ட வாழ்க்கையை நீங்கள்

வாழ்வது மிகவும் முக்கியம். கர்த்தருடைய வேலையை மகிழ்ச்சியுடன் செய்வதில் உறுதியுடன், அசையாமல் இருங்கள். அல்லேலூயா!

அறிக்கை

அன்புள்ள பிதாவே, உம்முடைய பரிசுத்த அழைப்பிற்கும், உமக்காக வாழ எனக்கு வல்லமையை அளித்ததற்கும் நன்றி. நான் கிறிஸ்துவில் ஆழமாக வேரூன்றி இருக்கிறேன்; மாம்சத்தையும் அதன் ஆசை இச்சைகளையும் சிலுவையில் அறைந்து விட்டேன். கிறிஸ்துவின் அன்பையும் அவருடைய இரட்சிப்பையும் உலகத்தின் கடைமுனை மட்டும் பரப்புவதன் மூலம், உமது ராஜ்யத்தை விரிவடைய செய்வதே எனது ஒரே நோக்கம். அல்லேலூயா!

மேலும் தியானிக்க

வெளிப்படுத்தின விசேஷம் 3: 11-13

1 வருடம் வேதவாசிப்பு திட்டம்

2 கொரிந்தியர் 11: 16 - 33 ; பிரசங்கி 1 - 2

2 வருடங்கள் வேதவாசிப்பு திட்டம்

1 தீமோத்தேயு 1: 1 - 7; எரேமியா 30

அவரில் பரிபூரணமும் நிறைவும்

“எப்பாப்பிராவும் உங்களுக்கு வாழ்த்துதல் சொல்லுகிறான்; உங்களைச் சேர்ந்தவனும் கிறிஸ்துவின் ஊழியக்காரனுமாகிய இவன், நீங்கள் தேவனுக்குச் சித்தமானவைகளெல்லாவற்றிலும் **தேறினவர்களாயும் பூரண நிச்சயமுள்ளவர்களாயும்** நிலைநிற்க வேண்டுமென்று, தன் ஜெபங்களில் உங்களுக்காக எப்பொழுதும் போராடுகிறான்.” (கொலோசெயர் 4:12)

மேலே உள்ள வசனத்தில், “தேறினவர்களாயும்” மற்றும் “பூரண நிச்சயமுள்ளவர்களாயும்” என்ற சொற்கள் ஒன்றுக்கொன்று மாற்றாகப் பயன்படுத்தப்பட்டிருக்கலாம். வேறுவிதமாக கூறுவதானால், மேலே “தேறினவர்களாயும்” இடத்தில், “பரிபூரண நிச்சயமுள்ளவர்களாயும்” என்று பயன்படுத்தி இருக்கலாம்.

இங்கே “தேறினவர்களாயும்” என்பது, வலுவாக நிற்பதையும், அசைக்க முடியாததையும் குறிக்கிறது. ‘பூரண வயதுள்ளவர்கள்’ என்றும் இதற்கு அர்த்தம்; பரிபூரணம் அல்லது முதிர்ச்சி நிலைக்கு வருவது, “முழு வளர்ச்சியடைவதற்கு”. இது நிறைவின் அல்லது பரிபூரணத்தின்’ இடம்; புரிந்துகொள்ளுதல், ஞானம், அறிவின் பரிபூரணம்; ஆவியின் பரிபூரணம். அல்லேலூயா!

அப்படியாக, எபாப்ராஸ், ஆவியின் மூலம், கொலோசிய கிறிஸ்தவர்கள் முதிர்ச்சியடைந்த அந்த இடத்திற்கு வரும்படி ஜெபித்துக் கொண்டிருந்தார்: கிறிஸ்துவில் பலமாகவும், நிறைவாகவும், பரிபூரணமாகவும் நிற்க ஜெபித்தார். உங்கள் வாழ்க்கையில் தேவன் அதைத்தான் விரும்புகிறார். நீங்கள் ஒரு முழு வளர்ச்சி அடைந்த கிறிஸ்தவராக, தேவனின் காரியங்களைச் செய்ய முதிர்ச்சியடைந்தவராக இருக்க வேண்டும் என்று அவர் விரும்புகிறார்.

நீங்கள் ஆவிக்குரிய ரீதியில் எவ்வளவு முதிர்ச்சியடைகிறீர்களோ, அந்த அளவு உங்கள் வாழ்க்கைக்கான தேவனின் கனவை நீங்கள் நிறைவேற்ற முடியும். எனவே, ஆவிக்குரிய வளர்ச்சிக்கு நீங்களே ஒரு இலக்கை அமைத்துக் கொள்ளுங்கள். நீங்கள் சொல்லுங்கள், “நான் வளரப் போகிறேன்; நான் முதிர்ச்சியடைந்த இடத்திற்கு வரப்போகிறேன், அங்கு நான் ஆவிக்குரிய காரியங்களை மட்டுமே நினைப்பேன், கிறிஸ்துவில் முதிர்ச்சியடைந்தவனாக நினைப்பேன், தேவனுடைய வார்த்தையினால் நிறைந்திருப்பேன்”; அதை அடைய தொடர்ந்து செயல்படுங்கள்.

இந்த நோக்கத்திற்காக தேவன் திருச்சபைக்கு ஊழிய வரங்களை வழங்கினார் என்று எபேசியர் 4:11-12ல் கூறுகிறது: “... மேலும் நாம் அனைவரும் தேவனுடைய குமாரனைப் பற்றும் விசுவாசத்திலும், அறிவிலும் ஒருமைப்பட்டவர்களாகி, கிறிஸ்துவினுடைய நிறைவான வளர்ச்சியின் அளவுக்குத்தக்க பூரணபுருஷராகும்வரைக்கும், பரிசுத்தவான்கள் சீர்பொருந்தும்பொருட்டு, சுவிசேஷ ஊழியத்தின் வேலைக்காகவும், கிறிஸ்துவின் சரீரமாகிய சபையானது பக்திவிருத்தி அடைவதற்காகவும்:

கிறிஸ்துவினுடைய நிறைவான வளர்ச்சியின் அளவை நம்மால் அடைய முடியாவிட்டால், தேவன் அதை அடைவதற்கு சொல்லியிருக்க மாட்டார். இது அவருடைய கனவு. ஆகையால், வார்த்தையை அதிக விருப்பத்துடன் படித்து தியானிப்பதன் மூலமும், பரிசுத்த ஆவியின் ஊழியத்திற்கு உங்களை ஒப்புக்கொடுப்பதன் மூலமும் அதை அடையுங்கள்.

வாக்குமூலம்

தேவத்துவத்தின் பரிபூரணமெல்லாம் சரீரப்பிரகாரமாக, அவருக்குள் வாசமாயிருக்கிறது. மேலும் அவரில் நான் முழுமையடைகிறேன். அவர் சகல துரைத்தங்களுக்கும், அதிகாரத்துக்கும் தலைவராக இருக்கிறார். நான் கிறிஸ்துவில் மேலான, நிலையான, அசைக்கமுடியாத வாழ்க்கையை வாழ்கிறேன், மற்றும் வார்த்தையின் வெளிச்சத்தில் நான் தொடர்ந்து நடக்கும்போது விசுவாசத்தில் நிலைநிறுத்தப்படுகிறேன். அல்லேலூயா!

மேலும் படிக்க

எபேசியர் 4: 14 - 15

எபிரெயர் 5: 14

1 வருடம் வேதவாசிப்பு திட்டம்

2 கொரிந்தியர் 12: 1 - 21 ; பிரசங்கி 3 -5

2 வருடங்கள் வேதவாசிப்பு திட்டம்

1 தீமோத்தேயு 1: 8 - 14; எரேமியா 31

அவர் உங்கள் இருதயத்தை கேட்கிறார்

“என் மகனே, உன் இருதயத்தை எனக்குத்தா, உன் கண்கள் என் வழிகளை நோக்குவதாக.” (நீதிமொழிகள் 23:26)

மனிதர்கள் எந்த நிலையில் இருந்தாலும் ஒரே மாதிரியாகத் தான் இருக்கிறார்கள். உதாரணத்திற்கு , ஏழைகளும் பணக்காரர்களும், தங்கள் இருதயங்களில் ஒரு மாற்றம் ஏற்பட்டால் தவிர, ஒரே மாதிரியாகத்தான் இருக்கிறார்கள். ஒரு மனிதன் ஏழையாகவும், பொல்லாதவனுமாய் இருந்தால், அவன் பணக்காரனாகும்போது அவன் வித்தியாசமாக இருக்க மாட்டான். ஏழையாக இருக்கும்போது, அவன் இருதயத்தில் உள்ள துன்மார்க்கத்தை நிறைவேற்றுவதற்கான வளம் அவனிடம் இல்லை. எனவே, அவன் பணக்காரனாகும்போது, அவன் தனது இருதயத்தில் உள்ள துன்மார்க்கத்தை தனது வளங்களால் செய்ய முடிகிறது.

பணம் ஒருவருடைய குணத்தை விஸ்தரிக்கும். மக்கள் தங்கள் வளங்களைப் பொறுத்து, தங்கள் இருதயத்தில் உள்ள நல்லதை அல்லது கெட்டதை செய்கிறார்கள். இயேசு “மரம் நல்லதென்றால், அதின் கனியும் நல்லதென்று சொல்லுங்கள்; மரம் கெட்டதென்றால், அதின் கனியும் கெட்டதென்று சொல்லுங்கள்...” என்றார் (மத்தேயு 12: 33). இதன் பொருள் என்னவென்றால்: மனிதர்கள் உள்ளே [உள்ளார்ந்த மனிதனில்] எப்படி இருக்கிறார்களோ, அவ்வாறே வெளிப்புறமாகவும் இருக்கிறார்கள் எனவே, தேவன் என்ன விரும்புகிறார்? அவர் உங்கள் இருதயத்தில் ஒரு மாற்றத்தைக்காண விரும்புகிறார்; உள்ளார்ந்த மாற்றம்.

அதனால்தான் அவர் முதலில் உங்கள் இருதயத்தில் தம்முடைய ராஜ்யத்தை அமைத்துக்கொள்கிறார். ‘தேவ அன்பு நம்முடைய இருதயங்களில் ஊற்றப்பட்டிருக்கிறபடியால்’, அவர் கிரியை செய்ய முற்படும் இடம் உங்கள் இருதயம்; அவருடைய ஆசீர்வாதங்கள் அனைத்தும் அங்குதான் உள்ளது. உங்கள் இருதயத்திலிருந்து, அவை மற்றவர்களுக்கு செல்லும். நீங்கள் மறுபடியும் பிறந்ததினால் தேவனின் ஜீவனும் தன்மையும் உங்கள் இருதயத்தில் இருக்கிறது. இப்போது கிறிஸ்துவில், நீங்கள் மற்றவர்களுக்கு ஜீவன் கொடுப்பவர்களாவீர்கள்.

உங்கள் ஆத்துமாவிலும் சரீரத்திலும் காணப்படும் மாற்றமும், மகிமையும் உங்கள் ஆவியிலுள்ள தேவனின் ஜீவன் மற்றும் அவர் தன்மையின் செயலும் அவற்றின் தாக்கத்தின் விளைவுமாகும். நம்முடைய மைய வசனத்தில், தேவன் கூறுகிறார், “என் மகனே, உன் இருதயத்தை எனக்குத் தா....”. நீங்கள் மறுபடியும் பிறக்கவில்லை என்றால், இது உங்கள் தருணம்; உங்கள் இருதயத்தை அவருக்குக் கொடுங்கள். இரட்சிப்பின் பிரார்த்தனை பக்கத்திற்குத் திருப்பி, உங்கள் இருதயத்தின் ஆழத்திலிருந்து ஜெபிக்கவும்.

ஜெபம்

அன்புள்ள பிதாவே, உம்முடைய ராஜ்யத்தை என் இருதயத்தில் அமைத்ததற்கு நன்றி. என் இருதயத்தில், நற்செய்தியின் எதார்த்தத்தையும் நம்முடைய ராஜ்யத்தின் வாழ்க்கையின் எதார்த்தத்தையும் கண்டுணர்ந்து பற்றிக்கொண்டுள்ளேன். உலகெங்கிலும் உள்ள இரட்சிக்கப்படாதவர்களுக்காக, அவர்களின் இருதயங்கள் சுவிசேஷத்தை பெற்றுக்கொள்ள திறந்திருக்கவும், அவர்கள் இரட்சிக்கப்படவும் நான் பிரார்த்திக்கிறேன்; இப்போதும் கூட, இரட்சிப்படைய தேவனின் வல்லமை அவர்களின் இருதயங்களை சூழ்ந்திருப்பதாக. இயேசுவின் நாமத்தில், ஆமென்.

மேலதிக ஆய்வு

லூக்கா 6: 45

எபிரெயர் 10: 22

1 வருடம் வேதவாசிப்பு திட்டம்

2 கொரிந்தியர் 13: 1 - 14 ; பிரசங்கி 6 - 8

2 வருடங்கள் வேதவாசிப்பு திட்டம்

1 தீமோத்தேயு 1: 15 - 20 ; எரேமியா 32

அவர் உங்களோடும், உங்களுக்குள்ளும் இருக்கிறார்

“நான் பிதாவை வேண்டிக்கொள்ளுவேன் , அப்பொழுது என்றென்றைக்கும் உங்களுடனேகூட இருக்கும்படிக்குச் சத்திய ஆவியாகிய வேறொரு தேற்றரவாளனை அவர் உங்களுக்குத் தந்தருளுவார். உலகம் அந்தச் சத்திய ஆவியானவரைக் காணாமலும் அறியாமலும் இருக்கிறபடியால் அவரைப் பெற்றுக்கொள்ள மாட்டாது அவர் உங்களுடனே வாசம் பண்ணி உங்களுக்குள்ளே இருப்பதால், நீங்கள் அவரை அறிவீர்கள்.” (யோவான் 14: 16-17)

இயேசு பரலோகத்திற்கு எடுத்துக்கொள்ளப்படுவதற்கு முன்பு , ஆறுதல் அளிக்கும், ஆத்துமாவை உயிர்ப்பிக்கும் மேற்கண்ட வார்த்தைகளை பேசினார். சீடர்கள் அவரைப் பார்க்க முடியாமல் ஏங்குவார்கள் என்று அவர் அறிந்திருந்தார்; எனவே அவர் சொன்னார், “பொறுத்திருங்கள், நான் பிதாவிடம் செல்கிறேன். பரிசுத்த ஆவியானவரை (மற்றொரு தேற்றரவாளர்) உங்களுக்கு அனுப்பும்படி நான் அவரிடம் கேட்பேன். அவர் வரும்போது, அவர் உங்கள் இருதயத்தில் வாசம் செய்வார். நீங்கள் என்னைத் தேட வேண்டியதில்லை, நான் இல்லாததை உணரவும் மாட்டீர்கள். உங்களுடன் தெருக்களில் நடப்பதற்கு பதிலாக, நான் உங்களுக்குள் தெருக்களில் நடப்பேன்.” தேவனுக்கு மகிமை!

இயேசு தம்முடைய வாக்குறுதியை நிறைவேற்றினார், பெந்தெகொஸ்தே நாளில் பிதா பரிசுத்த ஆவியானவரை அனுப்பினார் (அப்போஸ்தலர் 2:1-4 படியுங்கள்). இப்போது நீங்கள் மறுபடியும் பிறந்துவிட்டீர்கள், நீங்கள் ஒருபோதும் இயேசுவைத் தேட வேண்டியதில்லை. “ஆண்டவரே, நீர் எங்கே?” என்று நீங்கள் ஒருபோதும் அழ வேண்டியதில்லை. அவர் இப்போது உங்களில் இருக்கிறார்! அதாவது தேவனின் பிரசன்னம் உங்கள் இருதயத்தில் இருக்கிறது! தேவன் மற்றும் கிறிஸ்துவத்தைப் பற்றிய உங்கள் கருத்து இப்போது என்னவென்று எனக்குத் தெரியாது; ஆனால் இதை அறிந்து கொள்ளுங்கள், நீங்கள் பரிசுத்த ஆவியானவரைப் பெற்றிருந்தால், உங்களுக்குள் தேவன் இருக்கிறார். “பிள்ளைகளே, நீங்கள் தேவனால் உண்டாயிருந்து, அவர்களை ஜெயித்தீர்கள்; ஏனெனில் உலகத்திலிருக்கிறவனிலும் உங்களிலிருக்கிறவர் பெரியவர்” என்று யோவான் (1 யோவான் 4: 4) இல் சொன்னதில் ஆச்சரியமில்லை. அல்லேலூயா!

உங்கள் வாழ்க்கையில் நீங்கள் எதை எதிர்கொண்டாலும் பரவாயில்லை, ஒரு புதிய வெளிப்பாடு உள்ளது; இது உங்களில் உள்ள தெய்வீகத்தின் வெளிப்பாடு! இதைதான் பவுல், கடந்த தலைமுறைகளில் மறைவாயிருந்த இரகசியம் என்று கூறினார். ஆனால், இப்போது அதை தேவன் தம்முடைய பரிசுத்தவான்களுக்குத் தெரியப்படுத்த சித்தமானார், “...கிறிஸ்துவானவர் மகிமையின் நம்பிக்கையாக உங்களுக்குள் இருப்பதே அந்த இரகசியம்” (கொலோசெயர் 1: 25-27).

ஆதாமுக்கு இது தெரியவில்லை. ஆபிரகாமுக்கு இது தெரியவில்லை. ஈசாக்கிற்கு இது தெரியவில்லை. இந்த இரகசியத்தை முற்பிதாக்கள் எவரும் அறியவில்லை. இது “இம்மானுவேல்” தேவன் நம்முடன் இருக்கிறார் என்ற பெயரைவிட பெரியது; இது உங்களுக்குள் பரலோகம்! தேவத்துவத்தின் பரிபூரணமெல்லாம் உங்களுக்குள் வாசமாயிருக்கிறது, உங்கள் மூலமாக வெளிப்படுத்தப்படுகிறது! தேவன் என்றென்றும் ஆசீர்வதிக்கப்பட்டவர்!

பிரார்த்தனை

அன்புள்ள பிதாவே, பரிசுத்த ஆவியினால் கிறிஸ்து என்னுள் வாசம் செய்யும் மிகப்பெரிய கனத்திற்கும், ஆசீர்வாதத்திற்கும் நன்றி. தேவனின் சித்தத்தைச் செய்யவும், பொல்லாங்கனின் திட்டங்கள் மற்றும் இந்த உலகின் ஊழல் நிறைந்த தாக்கங்கள் மீது வெற்றிகரமாக வாழவும், எனக்குள்ளே வாசம் செய்து நிலைத்திருக்கும் தேவனின் பிரசன்னத்தினால் தெய்வீக வல்லமையிலும் இயற்கைக்கு அப்பாற்பட்ட ஞானத்தினாலும் நான் நிறைந்திருக்கிறேன். அல்லேலூயா!

மேலும் படிக்க

அப்போஸ்தலர் 2: 1- 4
1 கொரிந்தியர் 3: 16
அப்போஸ்தலர் 17: 28

1 வருடம் வேதவாசிப்பு திட்டம்

கலாத்தியர் 1: 1 -24 ; பிரசங்கி 9 -12

2 வருடங்கள் வேதவாசிப்பு திட்டம்

1 தீமோத்தேயு 2: 1 -15 ; எரேமியா 33

கள்ளச் சகோதரர்கள் இருக்கிறார்கள்

“கிறிஸ்து இயேசுவுக்குள் நமக்கு உண்டான சுயாதீனத்தை உளவு பார்த்து நம்மை நியாயப்பிரமாத்திற்கு அடிமைகளாகும்பொருட்டாக பக்கவழியாய் நுழைந்த கள்ளச் சகோதரர் நிமித்தம் அப்படியாயிற்று.” (கலாத்தியர் 2: 4).

வேதாகமம் மூன்று குழுவினரைப் பற்றி சொல்கிறது, கள்ளப் போதகர்கள், கள்ளத் தீர்க்கதரிசிகள் மற்றும் கள்ளச் சகோதரர்கள். இந்த கடைசி நாட்களில் அவர்கள் செய்யும் வெவ்வேறு விஷயங்களையும் வேதாகமம் தெளிவாகக் காட்டுகிறது. சபைகளில் உண்மையில் கள்ளச் சகோதரர்கள் இருக்க முடியுமா? நிச்சயமாக! கள்ளச் சகோதரர்கள் தேவ மக்களிடையே வருவது, இயேசு கிறிஸ்துவை நேசிப்பதால் அல்ல, மாறாக வேறு நோக்கத்திற்காக வருகிறார்கள்.

நம்முடைய ஆரம்ப வசனம் கூறுகிறது, அவர்கள் பக்கவழியாய் வந்து, கிறிஸ்து இயேசுவில் நம்முடைய சுயாதீனத்தை உளவு பார்த்து, நம்மை அடிமைத்தனத்திற்கு கொண்டு வருவார்கள் என்று. அவர்கள் தங்கள் ஆதாயத்திற்காக தவறாக பிரதிபலிக்கிறார்கள். வேதாகமம் கூறுகிறது, “பொருளாசையுடையவர்களாய் தந்திரமான வார்த்தைளால் உங்களைத் தங்களுக்கு ஆதாயமாக வசப்படுத்திக் கொள்வார்கள்..... (2 பேதுரு 2: 3).

கள்ளச் சகோதரர்கள் எப்போதும் மற்ற சகோதரர்களிடமிருந்து பணம் சுரண்டுவதற்கான வழிகளைத் தேடுவார்கள். மேலும் அவர்கள் சபையில் தசம்பாகமோ, காணிக்கையோ செலுத்துவதில்லை. இவர்களின் குறிக்கோள் சகோதரர்களை வியாபாரம் செய்வதாகும். இவர்கள் பணத்திற்காக எதையும் செய்வார்கள், போதகர், தலைவர், மற்றும் சபைக்கு நம்பிக்கை துரோகம் செய்வது உட்பட. இவர்கள் தான் சபையின் காரியங்களை பணத்திற்காக பொதுமக்களிடமும், அதிகாரிகளிடமும், செய்தி ஊடகங்களிடமும் எடுத்து செல்வார்கள். வேதாகமம் கூறுகிறது, நம் மீது உளவு பார்த்து, நமக்கு எதிராக ஏதேனும் குற்றச்சாட்டுகள் கிடைக்கும் என்று நம்பி, இவர்கள் நம்மிடையே இருக்கிறார்கள்.

கள்ளச் சகோதரர்களை அவர்களின் போலித்தன்மையினால் அடையாளம் காண்பது அவ்வளவு சுலபமாக இருக்காது. ஆனால் இயேசு சொன்னார், “ஆகையால், அவர்களுடைய கணிகளால் நீங்கள் அவர்களை அறிந்துகொள்வீர்கள்” என்று (மத்தேயு 7: 20). கள்ளச் சகோதரர்களை அடையாளம் காணும் அறிகுறிகளில் ஒன்று, அவர்கள் அதிகாரத்தை அலட்சியம் செய்கிறார்கள். சபை போதகர் அல்லது சபையின் மூப்பர் சொல்லும் அனைத்தையும் ஏன் நம்பக்கூடாது அல்லது செய்யக்கூடாது என்று மற்றவர்களை நம்ப வைக்க முயற்சிப்பார்கள். உதாரணத்திற்கு, நீங்கள் உங்களுடைய தனிப்பட்ட விஷயத்திற்காக, போதகரின் வழிகாட்டுதலை பெற விரும்புவதாக அவர்கள் கேள்விப்பட்டால், அந்த யோசனையை ஏளனம் செய்து, நீங்கள் வெகுளி என்று உணர வைப்பார்கள்.

கள்ளச் சகோதரர்களைப்பற்றி தேவன் நமக்கு கொடுக்கும் அறிவுரை என்னவென்றால், அவர்களைக் அடையாளம் கண்டப்பின் அவர்களின் மோசமான ஊழலின் தாக்கத்தினால் அவர்களுடன் ஐக்கியம் கொள்ளக்கூடாது. இத்தகைய ஆரோக்கியமற்ற ஐக்கியத்தினால் பல உண்மையான கிறிஸ்தவர்கள் விசுவாசத்திலிருந்து விலகிவிட்டார்கள். ஆகையால், வார்த்தை 2 தெசலோனிகேயர் 3: 6 சொல்வதைச் செய்யுங்கள்: “ஒழுங்கற்று நடக்கிற எந்த சகோதரனையும் விட்டு விலக வேண்டுமென்று”.

ஜெபம்

ஆண்டவரே, பரிசுத்த ஆவியானவர் மூலம் நான் பிழையின் ஆவியை அடையாளம் கண்டு, ஞானமாய் செயல்படுவதற்காக நன்றி. உமது வார்த்தை சரியான பாதைகளிலும், எனது உறவுகளிலும் என்னை வழிநடத்துகிறது. உம்முடைய பரிபூரண சித்தத்திற்கும், என் வாழ்க்கையின் நோக்கத்திற்கான திசையிலும் நான் இயக்கப்படுகிறேன். இயேசுவின் நாமத்தில், ஆமென்.

மேலதிக ஆய்வு

2 யோவான் 1: 9-10

2 தெசலோனிகேயர் 3: 6

1 வருடம் வேதவாசிப்பு திட்டம்

கலாத்தியர் 2: 1 -21 ; உன்னதப்பாட்டு 1 - 2

2 வருடங்கள் வேதவாசிப்பு திட்டம்

1 தீமோத்தேயு 3: 1 - 7 ; எரேமியா 34

தேவனுக்காக தீவிரமாய் இருங்கள்

"தேவனிடத்தில் சேருங்கள், அப்பொழுது அவர் உங்களிடத்தில் சேருவார். பாவிகளே, உங்கள் கைகளைச் சுத்திகரியுங்கள். இருமனமுள்ளவர்களே உங்கள் இருதயங்களைப் பரிசுத்தமாக்குங்கள்." (யாக்கோபு 4: 8 - 9)

எபேசியர் 5: 15 - 16, குறிப்பாக இந்த கடைசி நாட்களில் நமக்கு ஒரு பொருத்தமான அறிவுரை. அது கூறுகிறது, "ஆனபடியினாலே, நீங்கள் ஞானமற்றவர்களைப்போல நடவாமல், ஞானமுள்ளவர்களைப் போலக் கவனமாய் நடந்துக்கொள்ளப் பார்த்து, நாட்கள் பொல்லாதவைகளானதால் காலத்தைப் பிரயோஜனப்படுத்திக்கொள்ளுங்கள். இதில் விளைவுகள் அதிகம். தேவ பிள்ளையாக நீங்கள் கவனக்குறைவாக உங்கள் வாழ்க்கையை வாழ முடியாது. நீங்கள் இயேசு கிறிஸ்துவுக்கு சொந்தமானவர்; ஆகையால், உங்கள் வாழ்க்கையின் மூலம் அவரை சேவியுங்கள் அவருக்காக வாழுங்கள்.

வேதாகமம் கூறுகிறது, "உங்கள் சரீரமானது நீங்கள் தேவனாலே பெற்றும் உங்களில் தங்கியும் இருக்கிற பரிசுத்த ஆவியினுடைய ஆலயமாயிருக்கிறதென்றும், நீங்கள் அறியவில்லையா, நீங்கள் உங்களுடையவர்களல்லவென்றும் அறியீர்களா? கிரயத்துக்கு கொள்ளப்பட்டீர்களே; ஆகையால், தேவனுக்கு உடையவைகளாகிய உங்கள் சரீரத்தினாலும் உங்கள் ஆவியினாலும் தேவனை மகிமைபடுத்துங்கள்" (1 கொரிந்தியர் 6: 19 - 20). நீங்கள் உங்களுக்கு சொந்தமானவர் அல்ல; நீங்கள் இயேசு கிறிஸ்துவுக்கு சொந்தமானவர், உங்கள் வாழ்க்கையில் அவர் வைத்திருக்கிற நோக்கத்தை நீங்கள் நிறைவேற்ற வேண்டும். அவரில் உங்கள் நோக்கத்தை அறிந்து, அதை நிறைவேற்றுவது மிகவும் முக்கியமான விஷயம்.

வாழ்க்கை என்பது உங்கள் தனிப்பட்ட கனவுகள், திட்டங்கள், நாட்டங்கள், அல்லது லட்சியங்களைப் பற்றியது அல்ல. வேதாகமம் கூறுகிறது, "இப்படி இவைகளெல்லாம் அழிந்து போகிறதாயிருக்கிறபடியால் நீங்கள் எப்படிப்பட்ட பரிசுத்த நடக்கையும் தேவபக்தியும் உள்ளவர்களாயிருக்க வேண்டும்" (2 பேதுரு 3: 11). இந்த உலகில் நீங்கள் காணும் அழகான கட்டமைப்புகள் அல்லது மனிதர்களின் உலகப்பிரகாரமான சாதனை என்ற வித்தியாசம் இல்லை; எல்லாம் அழிந்து போகும்.

தேவனுக்கு மிகவும் அழகான ஆலயம் கட்டிய சாலமோன் ராஜாவை இது எனக்கு நினைவூட்டுகிறது. இது பெரிதும் கொண்டாடப்பட்டது, நிச்சயமாக, தேவன் அவர் மேல் மகிழ்ந்து, அவரை ஆசீர்வதித்தார். ஆனால் நம் தேவன் கைகளால் செய்யப்பட்ட கோவில்களில் வாசம் செய்வதில்லை. அவர்கள் விக்ரிகாராதனைக்குச் சென்று பாகாலை வழிபட தொடங்கியபோது, அந்த அழகான ஆலயம் அழிக்கப்பட்டது, அவருடைய வார்த்தைக்கு ஏற்ப நடக்கவில்லை என்பதன் விளைவு இந்த தண்டனை.

தேவன் பூமிக்குரிய விஷயங்களைப் பற்றி கவலைப்படுவதில்லை. இந்த உலகில் நீங்கள் வைத்திருக்கும் அனைத்தும் ஏற்கனவே இங்கே இருந்த ஒன்றிலிருந்து வந்தவை, அது உண்மையாக இருந்தால், எல்லாவற்றையும் ஆதியில் உருவாக்கியவருக்காக ஏன் உங்கள் வாழ்க்கையை வாழக்கூடாது? உங்கள் வாழ்க்கையால் அவரை சேவியுங்கள். ஆண்டவருக்காக சேவை செய்வதில் தீவிரமாக, மிகவும் தீவிரமாக இருங்கள்.

ஜெபம்

தேவனுடன் நடப்பதற்கும், அவருக்கு கனம் செலுத்துவதற்கும் நான் தேவ மகிமைக்காக பிறந்தேன். நான் என் வாழ்க்கையோடு அவருக்கு சேவை செய்ய வேண்டும் என்பதும், அவருக்கு தகுதியுள்ளவராக நடக்க வேண்டும் என்பதும், எல்லாவற்றிலும் அவரை மகிழ்விக்கவும், ஒவ்வொரு நற்கிரியையிலும் கனி கொடுப்பதுமே ஆதியிலிருந்து அவர் திட்டமாயிருந்தது. இதுவே ஒவ்வொரு நாளும் என் ஆர்வமும், நாட்டமும், நோக்கமும் ஆகும். இயேசுவின் நாமத்தில், ஆமென்.

மேலதிக ஆய்வு

1 பேதுரு 1: 18 - 19

எபேசியர் 2: 10

1 கொரிந்தியர் 7: 23

1 வருடம் வேதவாசிப்பு திட்டம்

கலாத்தியர் 3: 1 - 14 ; உன்னதப்பாட்டு 3 - 5

2 வருடங்கள் வேதவாசிப்பு திட்டம்

1 தீமோத்தேயு 3: 8 - 16 ; எரேமியா 35

ஜெபிக்க வேண்டும் என்ற தூண்டுதலைப் புறக்கணிக்காதீர்கள்

"ஆகையால், தேவனுக்கு கீழ்ப்படிந்திருங்கள், பிசாசுக்கு எதிர்த்து நில்லுங்கள், அப்பொழுது அவன் உங்களை விட்டு ஓடிப்போவான்." (யாக்கோபு 4: 7)

ஒரு கிறிஸ்தவராக, தேவன் உங்களுக்குக் கொடுத்த வாழ்க்கையை எவ்வாறு ஜாக்கிரதையாக எடுத்துக்கொள்வது என்பது பற்றியும், உங்களைச் சுற்றி சில விஷயங்கள் நடக்கும்போது ஆவிக்குரிய ரீதியில் எவ்வாறு கையாளுவது என்பது பற்றியும் உங்களுக்குத் தெரிந்திருக்க வேண்டியது அவசியம். ஆகவே தான் ஜெபம் முக்கியமானது. நாம் ஜெபிக்கும்போது, ஏதோ நடக்கின்றது. நாம் வெறுமையாக ஜெபிக்கும்படி தேவன் ஒருபோதும் கூறவில்லை. நீங்கள் ஜெபிக்க உந்தப்படும் போது, அதை புறக்கணிக்காதீர்கள்.

பரிசுத்த ஆவியை பெற்ற ஒவ்வொருவரும் அவ்வப்போது ஜெபிக்கும் படியாய் உந்தப்படுவர். ஏனென்றால் அவரே அந்த ஜெப ஆவி. அவர் நமக்கு ஜெபிக்க கற்றுக்கொடுக்கிறார், அவர் நம் மூலமாக ஜெபிக்கிறார். அவர் நம் இருதயத்தை ஜெபிக்க தூண்டுகிறார், ஜெபிக்க வேண்டிய வார்த்தைகளையும் நம் வாயில் வைக்கிறார். ஆவியானவர் வழிநடத்தும் வாழ்க்கை நீங்கள் வாழும் வரை, எப்போதும் ஜெபிக்க வேண்டும் என்ற தூண்டுதல் உங்களில் இருக்கும். இல்லையெனில், நீங்கள் பிசாசை எவ்வாறு எதிர்ப்பீர்கள்?

பிசாசு ஒரு ஆவி; நாம் அவனை தசைகள் அல்லது உடல்வலிமையினால் எதிர்ப்பதில்லை. பூமிக்குரிய விஷயங்களால் நாம் அவனை எதிர்ப்பதில்லை; நாம் அவனை விசுவாசத்தினால் எதிர்க்கிறோம். வேதாகமம் கூறுகிறது பிசாசை எதிர்த்து நில்லுங்கள்; அவன் உங்களை விட்டு ஓடிப்போவான் (1 பேதுரு 5: 9); அவனுக்கு வேறு வழியில்லை. இயேசுவின் நாமத்தினால் அவன் நமக்கு பயப்படுகிறான்.

உங்கள் வாழ்க்கையில், உங்கள் அன்புக்குரியவர்களின் வாழ்க்கையில், உங்கள் நகரம் அல்லது தேசத்தில் செயல்படும் சாத்தானின் செயல்களை முடக்குவதற்கு உங்களுக்கு கொடுக்கப்பட்ட மகத்தான வல்லமையை நீங்கள் புரிந்து கொள்ளும்போது, - நீங்கள் ஜெபிக்க விரும்புவீர்கள்! உங்களைச் சுற்றி நடக்கிற பிசாசின் வன்முறையை கண்டு, உபயோகமற்று உட்கார்ந்து கொண்டிருக்க வேண்டாம் ஜெபியுங்கள். இயேசுவின் நாமத்தை அவனுக்கு எதிராகப் பயன்படுத்துங்கள்.

நீங்கள் ஜெபத்தில் தேவனுடன் ஐக்கியம் கொள்ளும்போது, பரிசுத்த ஆவியானவர் ஜெபிக்க வேண்டிய விஷயங்களையும் எவ்வாறு ஜெபிக்க வேண்டும் என்பதையும் காண்பிப்பார். ஆவிக்குரிய ரீதியில் விஷயங்களை எவ்வாறு கையாண்டு வெற்றி கொள்வது என்பதை அவர் உங்களுக்குக் கற்பிப்பார். அல்லேலூயா!

ஜெபம்

ஆசீர்வதிக்கப்பட்ட பிதாவே, ஜெபிக்கும் படியான சிலாக்கியத்திற்கும் அந்நியபாஷைகளில் ஜெபிக்கும் படியான ஆசீர்வாதத்திற்கும் நன்றி. ஜெபத்தின் மூலம், உம்முடைய சித்தம் பரலோகத்தில் செய்யப்படுவது போல் பூமியிலும் ஸ்தாபிக்கப்படுவதை உறுதி செய்வதில், ஆவியானவரின் வழிகாட்டுதலுக்கும், தூண்டுதல்களுக்கும் நான் பதிலளிக்கிறேன், உம்முடைய குணமும், தன்மையும் என் மூலமாக வெளிப்படுகின்றன. இயேசுவின் நாமத்தில், ஆமென்.

மேலதிக ஆய்வு

1 தெசலோனிகேயர் 5: 17

1 கொரிந்தியர் 14: 2

ரோமர் 8: 26 - 27

1 வருடம் வேதவாசிப்பு திட்டம்

கலாத்தியர் 3: 15 - 25 ; உன்னதப்பாட்டு 6 - 8

2 வருடங்கள் வேதவாசிப்பு திட்டம்

1 தீமோத்தேயு 4: 1 -8 ; எரேமியா 36

கிறிஸ்துவுக்குள் உங்கள் ஜீவனை அறிந்து கொள்ளுங்கள்

“நியாயத்தீர்ப்பு நாளிலே நமக்குத் தைரியமுண்டாயிருக்கத்தக்கதாக அன்பு நம்மிடத்தில் பூரணப்படுகிறது; ஏனென்றால், அவர் இருக்கிறபிரகாரமாக நாமும் இவ்வுலகத்தில் இருக்கிறோம்.” (1 யோவான் 4: 17)

“.....அவர் இருக்கிறபிரகாரமாக நாமும் இவ்வுலகத்தில் இருக்கிறோம்” என்ற வசனத்தை வாசிக்கும் போது, அது மரிப்பதற்கு முன்னர் இருந்த இயேசுவை குறிக்கவில்லை, மாறாக உயிர்த்தெழுந்து நித்திய ஜீவனோடுள்ள இயேசுவை குறிக்கிறது! நாமும் அதே ஜீவனோடு அவரோடு இருக்கிறோம்! வேதாகமம் கூறுகிறது, “குமாரனை உடையவன் ஜீவனை உடையவன்....” என்று (1 யோவான் 5:12). இயேசு உங்களோடிருந்தால் உங்களுக்கு நித்திய ஜீவன் உண்டு- தேவனின் ஜீவன். இது உங்கள் பெற்றோரிடமிருந்து நீங்கள் பிறந்த சரீர பிரகாரமான வாழ்க்கை அல்ல.

அதனாலேயே இயேசு சொன்னார், “ஒருவன் மறுபடியும் பிறவாவிட்டால் தேவனுடைய ராஜ்யத்தைக் காணமாட்டான் என்று மெய்யாகவே மெய்யாகவே உனக்குச் சொல்லுகிறேன் என்றார்” (யோவான் 3:3). உங்கள் சரீர பிரகாரமான வாழ்க்கை தேவனுடைய ராஜ்யத்தை காணமுடியாது என்று கூறும்போது பரலோகம் செல்வதை மட்டும் பற்றி கூறவில்லை; அவர் தேவனுடைய ராஜ்யத்தின் உண்மைகளையும், உலகத்தின் மேல் அவரின் ஆதிக்கத்தையும், உலகத்தால் அறியப்பட்ட தேவனின் தன்மையையும், ஜீவனையும் பற்றி கூறுகிறார்.

நீங்கள் மறுபடியும் பிறந்தவர்களாய் இருந்தால், தேவனுடைய ராஜ்யத்தை உங்கள் வாழ்க்கையில் அனுபவிப்பீர்கள்; இதுவே உங்கள் அனுதின நடைமுறையாகவும், அனுபவமாகவும் இருக்கும். இதுவே கிறிஸ்துவம். கிறிஸ்து உங்களில் வாழ்கிறார். நீங்கள் அவரோடு பிரிக்க முடியாதபடி இணைந்திருக்கிறீர்கள். 1 கொரிந்தியர் 6:17 கூறுகிறது, “அப்படியே கர்த்தரோடிசைந்திருக்கிறவனும், அவருடனே ஒரே ஆவியாயிருக்கிறான்.”

தேவனோடு ஒரே ஆவியில் சேர்ந்திருப்பதால், உலகத்தில் அழிவை ஏற்படுத்தும் வைரஸ், பாக்டீரியா, நுண்கிருமிகள் மற்றும் உலகை நாசம் செய்யும் காரியங்களை பற்றி எதனால் கவலைப்பட வேண்டும்? இதனாலேயே யோவான் உங்களிடம் உள்ளதை நீங்கள் அறிய விரும்புகிறார். அவர் கூறுகிறார், “உங்களுக்கு நித்தியஜீவன் உண்டென்று நீங்கள் அறியவும், தேவகுமாரனுடைய நாமத்தின் மேல் நீங்கள் விசுவாசமாயிருக்கவும், தேவகுமாரனுடைய நாமத்தின் மேல் விசுவாசமாயிருக்கிற உங்களுக்கு இவைகளை எழுதியிருக்கிறேன்....” என்று. (1 யோவான் 5: 13)

கிறிஸ்துவுக்குள் நீங்கள் யார் என்பதை புரிந்துகொள்ளும்போது, சுகவீனப்படுவது என்பது இயலாத காரியம் என்பதை உணர்வீர்கள். இதை

அறிந்து, கிறிஸ்துவுக்குள் உங்கள் ஜீவனை உணர்ந்தால், இந்த உலகத்தில் நீங்கள் எதை பற்றியும் பயப்படவேண்டாம். ஏனெனில் நீங்கள் அழிக்கப்படமுடியாதவர்கள். அப்படிப்பட்டதான ஜீவனை நமக்கு கொடுத்திருக்கிறார்! அல்லேலூயா!

அறிக்கை

நான் எனக்குள் அதிசயமான, தூய்மையான, அழிக்கமுடியாத தேவனின் அதிசயமான ஜீவனை கொண்டுள்ளேன். நான் தேவனோடு இசைந்திருக்கிறேன்! தெய்வீகத்தன்மை என்னுள் செயல்படுகிறது. அந்த தெய்வீக ஜீவனின் உந்துதலால் கிறிஸ்துவின் சுவிசேஷத்திற்கு ஒத்துப்போகாத நோய், வியாதிகள், பலவீனம், சாவு, ஏழ்மை ஆகியவற்றை உதறி தள்ளுகிறேன். என்னை வெல்ல முடியாது, அழிக்க முடியாது அசைக்க முடியாது. அல்லேலூயா!

மேலும் அறிய

1 யோவான் 5: 12-13

1 கொரிந்தியர் 15: 47- 49

1 வருடம் வேதவாசிப்பு திட்டம்

கலாத்தியர் 3: 26 – 4: 1 – 20 ; ஏசாயா 1 – 2

2 வருடங்கள் வேதவாசிப்பு திட்டம்

1 தீமோத்தேயு 4: 9 - 16 ; எரேமியா 37

கிறிஸ்துவின் இரத்தத்தால் கிரயத்திற்கு கொள்ளப்பட்டீர்கள்

"கிரயத்துக்குக் கொள்ளப்பட்டீர்களே; ஆகையால் தேவனுக்கு உடையவைகளாகிய உங்கள் சரீரத்தினாலும் உங்கள் ஆவியினாலும் தேவனை மகிமைப்படுத்துங்கள்." (1 கொரிந்தியர் 6: 20)

வேதாகமத்தில், 1 கொரிந்தியர் 11: 25ல் இவ்வாறு குறிப்பிடப்பட்டுள்ளது "போஜனம்பண்ணின பின்பு, அவர் அந்தப்படியே பாத்திரத்தையும் எடுத்து: இந்தப் பாத்திரம் என் இரத்தத்தினாலாகிய புதிய உடன்படிக்கையாயிருக்கிறது; நீங்கள் இதைப் பானம்பண்ணும்போதெல்லாம் என்னை நினைவுகூரும்படி இதைச் செய்யுங்கள் என்றார்". இயேசுவின் இரத்தம் அவரின் ஜீவனை குறிப்பதாகும். நாம் வாழ்வதற்காக அவர் தன் ஜீவனை ஈந்தார். நீங்கள் தேவனுக்கு எவ்வளவு முக்கியமானவர்கள் என்பதை இது விளக்குகிறது. வேதம் கூறுகிறது, "நாம் அழிவுள்ள வஸ்துக்களாகிய வெள்ளியினாலும் பொன்னினாலும் மீட்கப்படாமல், ஜீவனுள்ள தேவ மைந்தன் கிறிஸ்துவின் விலையேறப்பெற்ற இரத்தத்தினாலே மீட்கப்பட்டோம்" என்று. (1 பேதுரு 1: 18 - 19)

நம்முடைய கர்த்தராகிய இயேசுகிறிஸ்துவின் கிருபையை அறிந்திருக்கிறீர்களே; அவர் ஐசுவரியமுள்ளவராயிருந்தும், நீங்கள் அவருடைய தரித்திரத்தினாலே ஐசுவரியவான்களாகும்படிக்கு, உங்கள்நிமித்தம் தரித்திரரானாரே (2 கொரிந்தியர் 8: 9).

உங்கள் வாழ்க்கையில், மிகவும் முக்கியமாக, உங்கள் சிந்தை இயேசுவின் இரத்தத்தின் மேல் இருக்க வேண்டும், அது அவரின் ஜீவனை குறிக்கிறது, அந்த ஜீவனே உங்கள் வாழ்க்கையின் மெய்யான மதிப்பு. அவருடைய இரத்தத்தாலே நீங்கள் பாதுகாக்கப்பட்டீர்கள். நீங்கள் தேவனின் சொத்து. ஆகவே நீங்கள் உங்கள் எதிரிகளின் அதிகாரத்திற்கோ பாவத்தின் ஆதிக்கத்திற்கோ விட்டு விடப்படவில்லை.

அவரின் இரத்தம் உங்கள் நீதித்துவத்தை அறிவிக்கிறது. நீங்கள் அவருடைய இரத்தத்தால் சுத்திகரிக்கப்பட்டு பாதுகாக்கப்பட்டுள்ளீர்கள். வேதாகமம் கூறுகிறது, "வெள்ளாட்டுக்கடா, இளங்காளை இவைகளுடைய இரத்தத்தினாலே அல்ல, தம்முடைய சொந்த இரத்தத்தினாலும் ஒரேதரம் மகா பரிசுத்த ஸ்தலத்திலே பிரவேசித்து, நித்திய மீட்பை உண்டுபண்ணினார்" (எபிரெயர் 9:12). கிறிஸ்துவின் விலையேறப்பெற்ற இரத்தத்திற்க்காக, தேவனுக்கு நன்றி! அல்லேலூயா!

அறிக்கை

இயேசு கிறிஸ்துவின் இரத்தம் எனக்கு நிவாரணத்தையும், மீட்பையும், அவரிடத்தில் சேரும் சிலாக்கியதையும், நியாயப்படுத்தலையும், ஐக்கியத்தையும் சுத்திகரிப்பையும், மற்றும் புதிய ஏற்பாட்டின்

ஆசீர்வாதத்தையும் அளிக்கிறது. நான் அவர் வார்த்தையால்
பிறந்திருக்கிறேன், நான் ஒரு புதுசிருஷ்டி, சாத்தானுக்கும் இந்த
உலகத்துக்கும், அதன் தோற்றுப்போகும் அமைப்பிற்கும் மேலானவன்.
அல்லேலூயா!

மேலும் ஆராய

1 பேதுரு 1: 18 - 19

எபிரெயர் 10: 14 - 20

1 வருடம் வேதவாசிப்பு திட்டம்

கலாத்தியர் 4: 21 – 5: 1 - 15 ; ஏசாயா 3 - 5

2 வருடங்கள் வேதவாசிப்பு திட்டம்

1 தீமோத்தேயு 5: 1 -10 ; எரேமியா 38

ஜீவ புஸ்தகத்தில் உங்கள் பெயர்

“ஒருவன் இந்தத் தீர்க்கதரிசன புஸ்தகத்தின் வசனங்களிலிருந்து எதையாகிலும் எடுத்துப்போட்டால், ஜீவபுஸ்தகத்திலிருந்தும், பரிசுத்த நகரத்திலிருந்தும் இந்தப் புஸ்தகத்தில் எழுதப்பட்டவைகளிலிருந்தும், அவனுடைய பங்கை தேவன் எடுத்துப்போடுவார்.” (வெளிப்படுத்தின விசேஷம் 22:19)

தங்களை கிறிஸ்துவுக்குள்ளாக ஒப்புக்கொடுக்கும் போது, தங்களின் பெயர் ஜீவ புஸ்தகத்தில் எழுதப்பட்டதாக அநேகர் நினைக்கிறார்கள். ஆனால் வேதம் இவ்வாறாக போதிக்கவில்லை. இது ஜீவ புஸ்தகத்தில் உங்கள் பெயர் இடம் பெறுவதை பற்றி அல்ல, மாறாக உங்கள் பெயர் ஜீவ புஸ்தகத்தில் இருந்து நீக்கப்படும் பிரச்சனையை பற்றியது.

யாத்திராகமம் 32:32ம் வசனத்தில் மோசே இவ்வாறு கூறுகிறார், “ஆகிலும், தேவரீர் அவர்கள் பாவத்தை மன்னித்தருளுவீரானால் மன்னித்தருளும்; இல்லாவிட்டால் நீர் எழுதின உம்முடைய புஸ்தகத்திலிருந்து என் பேரைக் கிறுக்கிப்போடும் என்றான்.” மோசே ஜீவ புஸ்தகத்தை பற்றி தெரிந்திருந்தார். நீங்கள் மறுபடியும் பிறந்தபின் (இரட்சிக்கப்பட்டபின்) உங்கள் பெயர் எழுதப்படும் புஸ்தகம் அல்ல. ஏனெனில், மோசே “மறுபடியும் பிறக்கவில்லை”. ஆகையால் ஜீவ புஸ்தகம் என்றால் என்ன? இந்த உலகில் பிறந்த அனைவரையும் தேவன் பதிவு செய்யும் புத்தகம் இது.

நமது தலைப்பு வசனத்தை வாசியுங்கள். அது நாம் எல்லோருக்கும் ஒரு எச்சரிக்கையாகும். முதலாவதாக, நாம் ஒவ்வொருவரையும் அவரோடே வைத்துக்கொள்வதே தேவனின் திட்டம். வேதாகமம் கூறுகிறது, “...ஒருவரும் கெட்டுப்போகாமல் எல்லாரும் மனந்திரும்பவேண்டுமென்று விரும்பி, நம்மேல் நீடிய பொறுமையுள்ளவராயிருக்கிறார்.” (2 பேதுரு 3 : 9)

நித்திய அக்கினியானது மனிதர்களுக்காக ஆயத்தம் பண்ணப்படவில்லை (மத்தேயு 25: 41) மாறாக, பிசாசுக்காகவும் அவன் தூதர்களுக்காகவும் பண்ணப்பட்டது. ஆனால் தேவன் மனிதர்களுக்கு தேர்வு செய்யும் திறனைக் கொடுத்திருக்கிறார்.

ஜீவ புஸ்தகத்தில் தன் பெயரை காணாத யாவரும், அதற்கு அவர்களே பொறுப்பாளிகள். நாம் யாத்திராகமம் 32: 33ல் மோசேக்கு கர்த்தரின் பதிலை வாசிக்கிறோம், “...எனக்கு விரோதமாய்ப் பாவம் செய்தவன் எவனோ, அவன் பேரை என் புஸ்தகத்திலிருந்து கிறுக்கிப்போடுவேன்”. இதனுடைய அர்த்தம் என்னவென்றால், உங்களுடைய வாழ்க்கையை கர்த்தருக்காக வாழவேண்டும்.

ஒவ்வொரு நாளும் அன்பிலும் நீதியிலும் நடந்தால் உங்கள் பெயர் ஜீவ புஸ்தகத்தில் நிலைத்திருக்கும். நீங்கள் வாழும் வாழ்கை இயேசு கிறிஸ்துவை மகிமை படுத்துவதாக இருக்கட்டும். 2 கொரிந்தியர் 5: 15 கூறுகிறது,

"பிழைத்திருக்கிறவர்கள் இனித் தங்களுக்கென்று பிழைத்திராமல், தங்களுக்காக மரித்து எழுந்தவருக்கென்று பிழைத்திருக்கும்படி, அவர் எல்லாருக்காகவும் மரித்தாரென்றும் நிதானிக்கிறோம்".

ஜெபம்

விசுவாசமும் நீதியுமுள்ள தகப்பனே, உங்களின் மீட்பின் வல்லமைக்காக நாங்கள் சாட்சியாய் காண கொடுத்த தயவிற்காக நன்றி. உலகெங்கிலும் உள்ள ஆத்துமாக்கள் உங்கள் வார்த்தையை பெற்று மனம் திரும்ப பிராத்திக்கிறேன். மேலும், உமது ராஜ்யத்தில் நான் செய்யும் செயல்கள், உம்மோடு நடப்பது, உமது ஆவியால் உமது மகிமைக்காக, சுத்திகரிக்கப்பட்டதாக அறிவிக்கிறேன். இயேசுவின் நாமத்தினாலே, ஆமென்.

மேலும் அறிய

ஏசாயா 50: 7

மாற்கு 10: 29 - 30

வெளிப்படுத்தின விசேஷம் 3: 5

1 வருடம் வேதவாசிப்பு திட்டம்

கலாத்தியர் 5: 16 - 26 ; ஏசாயா 6 - 8

2 வருடங்கள் வேதவாசிப்பு திட்டம்

1 தீமோத்தேயு 5: 11 -18 ; எரேமியா 39

ஆவியில் எப்போதும் விழித்திருங்கள்

“தெளிந்த புத்தியுள்ளவர்களாயிருங்கள், விழித்திருங்கள்; ஏனெனில், உங்கள் எதிராளியாகிய பிசாசானவன் கெர்ச்சிக்குற சிங்கம்போல் எவனை விழுங்கலாமோ என்று வகைதேடிச் சுற்றித்திரிகிறான்”. (1 பேதுரு 5: 8)

ஒரு ஓய்வுநாளில் இயேசு ஜெப ஆலயத்தில் போதகம் பண்ணிக் கொண்டிருந்தார். அப்பொழுது எவ்வளவும் நிமிரக்கூடாத கூனியாய் இருந்த ஒரு ஸ்திரீயை கவனித்தார். அவள் பதினெட்டு வருஷமாய் அந்த பலவீனத்தில் இருந்தாள். இயேசு அவளைக் கண்டு, “ஸ்திரீயே, உன் பலவீனத்தினின்று விடுதலையாக்கப்பட்டாய் என்று சொல்லி, அவள்மேல் தமது கைகளை வைத்தார்; உடனே அவள் நிமிர்ந்து, தேவனை மகிமைப்படுத்தினாள்” (லூக்கா 13: 12-13).

இயேசு அந்த ஸ்திரீயை சொஸ்தமாக்கினது ஓய்வு நாளாயிருந்தபடியால், மத தலைவர்கள் கோபமடைந்தாலும், ஆண்டவரின் மறுமொழி முனைப்பான ஒன்றை வெளிப்படுத்துவதாயிருந்தது. அவர் கூறியதாவது, “இதோ, சாத்தான் பதினெட்டு வருஷமாய்க் கட்டியிருந்த ஆபிரகாமின் குமாரத்தியாகிய இவளை ஓய்வுநாளில் இந்தக்கட்டிலிருந்து அவிழ்த்துவிடவேண்டியதில்லையா என்றார்” (லூக்கா 13: 16).

சாத்தானின் “பலவீனப்படுத்தும் ஆவியினாலேயே” அந்த ஸ்திரீ அந்த நிலைமையில் இருந்தாள் என்பதை இயேசு தெளிவாக உரைத்தார். அவர் அந்த சாத்தானின் ஆவியை மேற்கொண்டவுடன் அவள் நிமிர்ந்து நின்று, தேவ வல்லமையினால் முழுமை பெற்றாள்.

ஆவிக்குரிய உலகத்தை இயேசு புரிந்துகொண்டுள்ளார். வாழ்க்கை ஆவிக்குரியது என்பதையும், பிசாசின் ஆவி நிஜம் என்றும், மக்கள் அவதிபடும் அநேக பெலவீனங்களுக்கு அவை தான் பொறுப்பு என்பதையும் அவர் அறிந்திருக்கிறார். சாத்தானையும் அவன் கிரியைகளையும் புரிந்துகொள்ளும் நுண்ணறிவை வேத வசனங்களினாலும், பரிசுத்த ஆவியினாலும் அவர் நமக்கு தருகிறார்.

வேத வசனங்களை நீங்கள் அறியாதிருந்தால், சாத்தானின் சூழ்ச்சிக்கு நீங்கள் பலியாகலாம். வேதத்தை தினமும் படித்து தியானியுங்கள், ஆவியினால் நிரம்பி அந்நிய பாஷையில் அனுதினமும் பேசுங்கள். அப்படி செய்யும் போது உங்கள் ஆவிக்குரிய விழிப்புணர்வு மேலோங்கி நிற்கும்.

வாழ்க்கையில் ஆவிக்குரிய பரிமாணங்கள் உள்ளன. தேவன் என்ன தொடங்குகிறார் என்பதையும், சாத்தான் என்ன தூண்டுகிறான் என்பதையும் நீங்கள் அறிந்து கொள்ளவேண்டும். வேதாகமம் கூறுகிறது, “அவனுடைய தந்திரங்கள் நமக்குத் தெரியாதவைகள் அல்லவே” என்று (2 கொரிந்தியர் 2: 11).

அறிக்கை

கிறிஸ்துவுக்குள் எனக்கு கொடுக்கப்பட்ட அதிகாரத்தினால், சாத்தானையும், அவனின் கூட்டாளிகளையும் என் காலடியில் வைக்கிறேன்! நான் தேவ மகிமையில் வாழ்ந்து, பாதுகாப்பாகவும், சந்தோசமாகவும், சமாதானமாகவும் நிறைவாகவும், தெய்வீக சுகத்தோடும் நடக்கிறேன். நான் இன்று சுவிசேஷத்தின் ஆசீர்வாத மிகுதியால் கடந்து செல்கிறேன்! அல்லேலூயா!

மேலும் அறிய

யாக்கோபு 4: 7

1 பேதுரு 5: 8 - 9

1 யோவான் 4: 4

1 வருடம் வேதவாசிப்பு திட்டம்

கலாத்தியர் 6: 1 - 18 ; ஏசாயா 9 - 10

2 வருடங்கள் வேதவாசிப்பு திட்டம்

1 தீமோத்தேயு 5: 19 - 25 ; எரேமியா 40

கிறிஸ்துவில் வாழ்வது

"ஆகையால், நீங்கள் கர்த்தராகிய கிறிஸ்து இயேசுவை ஏற்றுக்கொண்டபடியே, **அவருக்குள் வேர்கொண்டவர்களாகவும்**, அவர்மேல் கட்டப்பட்டவர்களாகவும், அவருக்குள் நடந்துகொண்டு" (கொலோசேயேர் 2: 6)

மேலே கூறப்பட்ட அப்போஸ்தலனாகிய பவுல் சமர்ப்பித்த அற்புதமான வசனத்தை ஆராய்வதற்கு முன், அதே அதிகாரத்தின் 20ஆம் வசனத்தை வாசிப்போம். "நீங்கள் கிறிஸ்துவுடனேகூட உலகத்தின் வழிபாடுகளுக்கு மரித்ததுண்டானால், இன்னும் உலக வழக்கத்தின்படி பிழைக்கிறவர்கள்போல..." அவரின் ஆச்சரியமான உபதேசத்தை கவனியுங்கள். கிறிஸ்தவர்கள் இந்த உலகத்தின் சாதாரண (இயல்பான) வழியில் வாழ்பவர்கள் அல்ல என சொல்கிறார். பின்பு கிறிஸ்தவர் எங்கு தான் வாழ்கிறார்? அவர் (கிறிஸ்தவர்) கிறிஸ்துவில் வாழ்கிறார்.

மறுபடியும் பிறந்த யாவருக்கும் வாசஸ்தலமும் புதிய சுற்று சூழ்நிலையும் கிறிஸ்துதான். 2 கொரிந்தியர் 5: 17ல் கவனித்தோமென்றால், "இப்படியிருக்க, ஒருவன் **கிறிஸ்துவுக்குள்ளிருந்தால்...**" என சொல்லப்பட்டிருக்கிறது. கிறிஸ்து ஒரு இடம், ஒரு தங்குமிடம். கிறிஸ்துவுக்குள் மாறுப்பட்ட சூழ்நிலையில் வாழ்வதால், எந்த உலக வழிபாடுகளும் அதிகாரங்களும் உங்களை பாதிக்கவோ கட்டுப்படுத்தவோ கூடாது. இந்த புதிய சூழலில் எல்லாம் பரிபூரண நிறைவாயுள்ளது. அங்கு தோல்வியோ, பலவீனமோ, பொல்லாங்கோ, வியாதியோ, உடல்நல குறைவோ, வறுமையோ மற்ற எந்தவிதமான அந்தகார நிலையோ இந்த சூழலில் இல்லை. நம்மிடம் தேவனின் மகிமையும் நீதியும் மட்டுமே இருக்கும்.

இப்பொழுது நாம் வாசித்த தொடக்க வசனத்தை நீங்கள் தெளிவாக புரிந்து கொள்ளுமடியும். "ஆகையால், நீங்கள் கர்த்தராகிய கிறிஸ்து இயேசுவை ஏற்றுக்கொண்டபடியே, **அவருக்குள் வேர்கொண்டவர்களாகவும், அவர்மேல் கட்டப்பட்டவர்களாகவும், அவருக்குள் நடந்துகொண்டு**", (கொலோசேயேர், 2:6). கிறிஸ்துவில் வாழ்வது, இந்த பூலோகத்திலேயே பரலோக ராஜ்ஜியத்தில் வாழ்வது போன்று எல்லா சூழ்நிலைகளிலும் முழுமையான ஆதிக்கத்துடன் தேவ வல்லமையின் பெலன் மற்றும் கேடகத்தால் பாதுகாக்கப்பட்டு வாழ்வதாகும். அல்லேலூயா!

ஜெபம்

கிறிஸ்து என் வாசஸ்தலம்; கிறிஸ்து என் வாழ்க்கை. என் எல்லாமே கிறிஸ்து தான்! அவரில் நான் வாழ்கிறேன், நடக்கிறேன். அவருக்குள் இருக்கிறேன். அவருடைய மகிமையை பார்க்கிறேன், பெற்றிருக்கிறேன் மற்றும் அனுபவிக்கிறேன். நான் எந்த சூழ்நிலைகளுக்கும் உட்பட்டவன் அல்ல; மாறாக நான் கிறிஸ்துவின் மகிமையும் நீதியும் வெளிப்படுத்தி அரசாட்சி செய்கிறேன். இயேசுவின் நாமத்தில், ஆமென்.

மேலும் படிக்க

பிலிப்பியர் 3: 20 - 21

ரோமர் 8: 1

2 கொரிந்தியர் 5: 17

1 வருடம் வேதவாசிப்பு திட்டம்

எபேசியர் 1: 1 – 14 ; ஏசாயா 11 - 12

2 வருடங்கள் வேதவாசிப்பு திட்டம்

1 தீமோத்தேயு 6: 1 – 16 ; எரேமியா 41

நீங்கள் பிரகாசிக்க வேண்டிய தருணம்

“நீங்கள் உலகத்துக்கு வெளிச்சமாயிருக்கிறீர்கள்; மலையின்மேல் இருக்கிற பட்டணம் மறைந்திருக்கமாட்டாது.” (மத்தேயு 5: 14)

இன்றைய உலகம் ஆவிக்குரிய அந்தகார இருளடைந்தலோகமாய் இருக்கிறது. இயேசுவின் நாட்களிலும் இந்த நிலைமைதான் இருந்தது. அவர் கைது செய்யப்பட்ட சமயத்தில் இயேசு சொன்ன வார்த்தையை நினைவுகூறுவோம். “..... இதுவோ உங்களுடைய வேளையும் அந்தகாரத்தின் அதிகாரமுமாயிருக்கிறது என்றார்.” (லூக்கா 22: 53) இயேசு பரலோகத்திற்கு எடுத்துக்கொள்ளப்பட்ட பிறகு, இந்த உலகம் இன்னும் அந்தகார இருளில்தான் இருந்தது. ஆனால், அந்த அந்தகார இருளின் தீர்வு நீங்களே. நம் தொடக்க வசனத்தில் நாம் இயேசுவின் வார்த்தைகளை வாசிக்கிறோம், நீங்கள் உலகத்துக்கு வெளிச்சமாயிருக்கிறீர்கள் என்று அவர் கூறுகிறார்.

இந்த கடைசி காலங்களில் பரிசுத்தஆவியின் வல்லமையால் இன்னும் அதிகமாக நீங்கள் சுடர்விட்டு பிரகாசிக்க வேண்டும். நம் உலகம் பிசாசுக்குரியதல்ல. கர்த்தருக்கே உரியது. ஆவியின் சாம்ராஜ்யத்திலிருந்து அவருடைய வெளிச்சத்திலும், நீதியிலும் இந்த உலகத்தை வழிநடத்த அவர் நம்மை இந்த உலகத்தில் வைத்திருக்கிறார். நீங்கள் தேவனுடைய வார்த்தையின்படி செயல்பட்டு, விசுவாசத்தில் நடக்கும் போதும், தெய்வீக உரிமையையும் கிறிஸ்துவின் சுதந்திரத்தையும் உறுதியாய் பிடித்துக் கொள்ளும் போதும், உங்கள் ஒளியை (வெளிச்சத்தை) பிரகாசிக்க செய்கிறீர்கள்.

இந்த உலகத்தின் அந்தகார இருளை பொருட்படுத்தாமல், இந்த உலகத்தை அழிக்கும் கொள்ளை நோய், வியாதி, வறுமை மற்றும் பாதுகாப்பின்மை மத்தியிலும், தேவனுடைய வார்த்தையின் மூலம் கிறிஸ்துவில் ஆட்சி செய்யவும் ஆளுகை செய்யவும் உங்களுக்கு அதிகாரம் வழங்கப்பட்டுள்ளது. மற்றவர்கள் உங்களைப் பார்த்து உண்மையான கிறிஸ்தவர் யார் என்பதைப் புரிந்து கொள்வார்கள். அவர்கள் உங்களில் கிறிஸ்துவின் மகிமையையும் மகத்துவத்தையும் காண்பார்கள்.

ஏசாயா 60: 1 - 2 இவ்வாறாக கூறுகிறது “எழும்பிப் பிரகாசி; உன் ஒளி வந்தது, கர்த்தருடைய மகிமை உன்மேல் உதித்தது. இதோ, இருள் பூமியையும், காரிருள் ஜனங்களையும் மூடும்; ஆனாலும் உன் மேல் கர்த்தர் உதிப்பார்; அவருடைய மகிமை உன் மேல் காணப்படும்”. தேவவார்த்தையில் உத்தரவாதம் அளிக்கப்பட்டுள்ள படிநீதியும், செழிப்பும், ஆரோக்கியமும் உடல் மற்றும் மனவலிமையுடன் நடப்பதன்மூலம், இந்த இருள் சூழ்ந்த உலகில் வெளிச்சமாக பிரகாசிக்க வேண்டிய தருணம் இதுவே.

ஜெபம்

நான் உலகத்துக்கு வெளிச்சமாயிருக்கிறேன், இந்த உலகத்திற்கு வெளிச்சம் கொண்டு வருகிற மலையின் மேலிருக்கிற ஒரு பட்டணமாயிருக்கிறேன். கிறிஸ்துவின் மகிமையும் நீதியும் என்னிலும் என் மூலமாகவும் வெளிப்படும். செழிப்பு, ஆசிர்வாதங்கள், மனம் மற்றும் உடல் வலிமையோடு நடக்கிறேன். இயேசுவின் நாமத்தில், ஆமென்

மேலும் படிக்க

ஏசாயா 60: 1 - 2

யோவான் 9: 5

பிலிப்பியர் 2 : 15

1 தெசலோனிகேயர் 5: 5

1 வருடம் வேதவாசிப்பு திட்டம்

எபேசியர் 1: 15 – 2:1 ; ஏசாயா 13 - 14

2 வருடங்கள் வேதவாசிப்பு திட்டம்

1 தீமோத்தேயு 6: 17 – 21 ; எரேமியா 42

தேவனுடைய வேளையை புரிந்துகொள்ளுதல்

"அப்பொழுது அவன் என்னை நோக்கி: தானியேலே, பயப்படாதே; நீ அறிவை அடைகிறதற்கும், உன்னை உன்னுடைய தேவனுக்கு முன்பாகச் சிறுமைப்படுத்துகிறதற்கும், உன் மனதைச் செலுத்தின முதல்நாள் துவக்கி உன் வார்த்தைகள் கேட்கப்பட்டது; உன் வார்த்தைகளினிமித்தம் நான் வந்தேன்." (தானியேல் 10: 12)

நாம் தேவ ராஜ்யத்தின் பிரத்யேகமான ஒரு ஆட்சிமுறையில் இருக்கிறோம். வார்த்தையை அறிகிற அறிவின் மூலம், ஆவியானவரால், அவருடைய திட்டத்தின் படியும் வேளையிலும் நடத்தப்படுகிறோம்.

உதாரணமாக தானியேல் 9ஆம் அதிகாரத்தில் வேதம் கூறுகிறது, தானியேல், மற்ற இஸ்ரவேல் புத்திரரோடே கூட நாடு கடத்தலில் இருந்த போது, எரேமியா தீர்க்கதரிசியின் எழுத்துக்களை வாசித்திருந்தபடியால், தேவனுடைய வேளையை புரிந்துகொண்டான். அந்த சிறையிருப்பில் அவர்கள் எழுபது வருடங்கள் இருக்க வேண்டும் என்பதையும், சிறையிருப்பின் காலம் நிறைவு பெறப்போகிறது என்பதையும் அறிந்துகொண்டான்.

இருப்பினும், எந்த ஒரு மாற்றமும் இல்லாதபடியால், தேவனுடைய திட்டத்தை, உபவாசத்தின் மூலமும் ஜெபத்தின் மூலமும், யதார்த்தத்திற்கு கொண்டு வர முடிவு செய்தான். இதன் விளைவாக, தேவ திட்டத்தை நிறைவுக்கு கொண்டு வர, அவன் ஜெபத்திற்குள்ளாகவும் உபவாசத்திற்குள்ளாகவும் கடந்து சென்றான்.

இஸ்ரவேலில், இயேசுவின் ஊழிய நிறைகாலத்தில் அவர் எருசலேமை நோக்கி கண்ணீர் விட்டார், ஏனெனில் துவக்க வசனத்தில் வாசித்த விதமாய், அவர்கள் அவருடைய வருகையின் "காலத்தை" அல்லது "வேளையை" அறியாதிருந்தார்கள். எந்த ஆண்டவருக்காய் அவர்கள் காத்திருந்தார்களோ, அவர் வந்த போது, அவர்கள் உணராதிருந்தார்கள். எவ்வளவு வேதனைக்குரியது. அநேகர் இன்றும் இப்படி தான் இருக்கிறார்கள்.

தேவனுடைய சித்தத்தோடும் காலத்தோடும், உங்களை இணைத்து கொள்வது, உங்கள் வாழ்க்கையில் முதன்மையாக இருக்க வேண்டும். வேத வாக்கியங்களை ஆர்வத்துடன் படியுங்கள், ஜெபத்திற்கு நேரம் செலவிடுங்கள். இயேசுவின் நாமத்திலும், பரிசுத்த ஆவியானவரின் வல்லமையிலும், தேவசித்தம் இவ்வுலகில் நிறைவேற்றப்பட நாம் தேவனால் அனுப்பப்பட்டிருக்கிறோம்.

தேவ சித்தத்தையும் காலத்தையும் நீங்கள் அறிந்திராவிட்டால், உங்கள் விருப்பத்திற்கும், தேவ விருப்பத்திற்கும் மாறான காரியங்கள் இவ்வுலகத்தில் நடைபெறும். ஆகவே தான் தேசங்களுக்காகவும், தேவனுடைய சபைக்காகவும், சிவிசேஷகர்களுக்காகவும் நாம் ஆவியில் நிறைந்து ஜெபிக்க வேண்டும். தேவ

ராஜ்ஜியம் உங்களை சார்ந்திருப்பது போல நினைத்து ஜெபியுங்கள், அது உங்களை தான் சார்ந்திருக்கிறது. அல்லேலுயா!

ஜெபம்

பிரியமுள்ள தகப்பனே, இதற்கு முன் இல்லாத அளவிற்கான, உம் அற்புதமான காலங்களுக்காகவும், கிரியைகளின் வெளிப்பாடுகளுக்காகவும் ஆசீர்வாதங்களுக்காகவும் நன்றி. உம் சபைக்கான ரகசிய வருகையில் இவை உச்ச நிலையை அடையும். சுவிஷேஷத்திற்காக துன்பப்பட்டு அநீதியை சந்திக்கிற உலகெங்கிலும் உள்ள பரிசுத்தவான்கள், பெலப்படவும் தேவனுடைய சித்தத்திற்கு திடமாய் நிற்கவும் ஜெபிக்கிறேன். இயேசுவின் நாமத்தில், ஆமென்.

மேலும் ஆராய

தானியேல் 9: 2 - 4

1 பேதுரு 5: 8 - 9

1 நாளாகமம் 12: 32

1 வருடம் வேதவாசிப்பு திட்டம்

எபேசியர் 2: 11 - 22 ; ஏசாயா 15 - 18

2 வருடங்கள் வேதவாசிப்பு திட்டம்

2 தீமோத்தேயு 1: 1 - 18 ; எரேமியா 43

தெய்வீக சாராம்சத்தின் உணர்வு

"பிள்ளைகளே, நீங்கள் தேவனால் உண்டாயிருந்து, அவர்களை ஜெயித்தீர்கள்; ஏனெனில் உலகத்திலிருக்கிறவனிலும் உங்களிலிருக்கிறவர் பெரியவர். (1 யோவான் 4: 4)

துவக்க வசனத்தில் கூறப்பட்ட "நீங்கள் தேவனால் உண்டாயிருந்து" என்ற ஆவியின் பாஷையை பலர் அறியாதிருக்கிறார்கள். அப்படியென்றால் நீங்கள் தேவனிலிருந்து தோன்றியவர்கள் என்று அர்த்தம். நீங்கள் அவரால் பிறந்தவர்கள். இது தான் ஒரு கிறிஸ்தவனை வெறும் மனுஷனாக அல்லாமல், திவ்விய சுபாவமுள்ளவனாய் மாற்றுகிறது. அல்லேலூயா!

கிறிஸ்துவுக்குள் தாங்கள் யார் என்ற உணர்வில்லாதவர்களாய் சிலர் இங்கு தான் தவறுகிறார்கள். அப்போஸ்தலனாகிய யோவான் இதை விளக்கும் போது இவ்விதமாய் கூறுகிறார், "உங்களுக்கு நித்தியஜீவன் உண்டென்று நீங்கள் அறியவும், தேவகுமாரனுடைய நாமத்தின் மேல் நீங்கள் விசுவாசமாயிருக்கவும், தேவகுமாரனுடைய நாமத்தின் மேல் விசுவாசமாயிருக்கிற உங்களுக்கு இவைகளை எழுதியிருக்கிறேன்" (1 யோவான் 5: 13). தேவனுடைய ஜீவன் உங்களுக்குள் இருக்கிறது என்ற உணர்வோடும், அறிவோடும் இருக்கும்படியாக அவர் விரும்புகிறார். நீங்கள் திவ்விய வாழ்க்கையை சுமந்து செல்லுகிறவர்கள்; தேவனை கொண்டு செல்பவர்கள்.

கர்த்தராகிய இயேசுவை குறித்து வேதம் இப்படியாய் கூறுகிறது, ... தேவத்துவத்தின் பரிபூரணமெல்லாம் சரீரப்பிரகாரமாக, அவருக்குள் வாசமாயிருக்கிறது. அவருக்குள் நீங்கள் பரிபூரணமுள்ளவர்களாயிருக்கிறீர்கள்" (கொலோசெயர் 2: 9 - 10). "**அவருக்குள் நீங்கள் பரிபூரணமுள்ளவர்களாயிருக்கிறீர்கள்**" என்ற வெளிப்பாட்டை நோக்குங்கள். இயேசுவுக்குள் இருப்பது போல் தேவத்துவம் உங்களுக்குள்ளும் இருக்கிறது என்பது தான் இதன் பொருள். ஆகவே தான் பவுல் நம்மை "திவ்விய சுபாவத்துக்குப் பங்குள்ளவர்கள்" என்று அழைக்கிறார். (2 பேதுரு 1: 4)

நீங்கள் தேவனால் நிரப்பட்டவர்களாய் அல்லது நிறைந்தவர்களாய் இருக்கிறீர்கள். அவருக்குள் "முழுமையாய்" அல்லது "பரிபூரணமாய்" இருப்பது என்பது இதுதான். நீங்கள் தேவத்துவத்தில் இருப்பதற்கு வேறு ஒன்றும் தேவையில்லை. ஆகவே தான் நோய், வியாதி மற்றும் பெலவீனம் உங்கள் வாழ்க்கையின் பகுதியாய் இருக்க முடியாது. உங்களுக்குள் இருக்கும் தேவ வாழ்க்கையை நீங்கள் தியானிக்கும் போது, நீங்கள் ஒரு நாள் கூட உங்கள் வாழ்க்கையில் வியாதியுடன் இருக்க முடியாது.

நீங்கள், இரத்தத்தினாலாவது மாம்ச சித்தத்தினாலாவது புருஷனுடைய சித்தத்தினாலாவது பிறவாமல், தேவனாலே பிறந்தவர்கள் (யோவான் 1:13). எந்த ஜீவன், தேவனை வியாதிபடவோ, தோல்வியுறவோ அல்லது எதுவும் அவரை

தாக்காமல் வைத்திருக்கிறதோ, அதே ஜீவன் உங்களுக்குள்ளும் இருக்கிறது. இந்த நிதரிசனமான உண்மையின் உணர்வு, உங்களை நித்திய வெற்றியோடும், அன்றாட வாழ்க்கையில் மேலோங்கியும் நடக்க செய்யும். தேவனுக்கு மகிமை!

அறிக்கை

தேவனே நீர் ஆசீர்வதிக்கப்பட்டவர்! நான் தெய்வீக சாரம்சத்தின் உணர்வோடு நடக்கிறேன்; நோய், வியாதி, மரணம் மற்றும் இந்த உலகத்தின் காரியங்களுக்கு மேல் ஆதிக்கம் செலுத்தி நடக்கிறேன். எனக்குள் இருக்கும் கிறிஸ்து எல்லாவற்றிலும் மேலானவர். நான் இன்றும் என்றும் கர்த்தருக்குள் ஒன்றாயிருப்பதை கொண்டாடுகிறேன். இயேசுவின் நாமத்தில், ஆமென் .

மேலும் ஆராய

2 பேதுரு 1: 4

யோவான் 5: 26

1 யோவான் 5: 11-13

1 வருடம் வேதவாசிப்பு திட்டம்

எபேசியர் 3: 1 - 21 ; ஏசாயா 19 - 22

2 வருடங்கள் வேதவாசிப்பு திட்டம்

2 தீமோத்தேயு 2: 1 - 10 ; எரேமியா 44

ஒரு குழந்தையை போல நம்புங்கள்

“உன் சுயபுத்தியின்மேல் சாயாமல், உன் முழு இருதயத்தோடும் கர்த்தரில் நம்பிக்கையாயிருந்து” (நீதிமொழிகள் 3: 5)

நம்புதல் மற்றும் எளிதில் ஏமாறக்கூடிய தன்மை, இவற்றிற்கு வித்தியாசம் உண்டு. இந்த வேறுப்பாட்டை உணர்ந்து கொள்ளுதல் அவசியம். ஏனெனில் எளிதில் ஏமாறக்கூடிய மக்கள் தாங்கள் நம்புவதாக நினைத்து கொள்ளுகிறார்கள். ஏமாறக்கூடியவர்கள் என்றால் எளிதாக வஞ்சிக்கப்பட கூடியவர்கள் என்று பொருள். ஆனால் சிறு பிள்ளைகள் வஞ்சிக்கப்பட்ட கூடியவர்கள் அல்ல: அவர்கள் பெரும்பாலும் நம்புகிறவர்கள். அவர்கள் உங்கள் நடத்தையை அல்லது குணத்தை நம்புகிறார்கள். எனினும், வயது வந்தவர் வஞ்சிக்கப்படலாம். வயது வந்தவர், அவருக்கு சொல்லப்பட்டதை நம்புவதற்கு முன், காரணத்தை ஆராய முயல்வார்களே ஒழிய, அவர்கள் நம்புகிறவர்களின் நடத்தைக்கு முக்கியத்துவம் கொடுக்க மாட்டார்கள்.

உதாரணமாக ஒரு குழந்தையை மாடியிலிருந்து தூக்கி பிடித்து, அந்த குழந்தை நம்பும் ஒருவரை தரை மட்டத்தில் நின்று பிடித்து கொள்ளுமாறு சொன்னால், அந்த குழந்தை உங்கள் கையிலிருந்து விடுபடுவதற்கு தயாராக இருக்கும். ஏனெனில் அந்த குழந்தை தரை மட்டத்தில் இருப்பவரை நம்புகிறது. அந்த நபரின், “பிடிக்கும்” திறனையோ அல்லது ஆற்றலையோ அந்த குழந்தை அறியாதிருந்தும், அவர் கீழே விழ மாட்டார் என்று நம்புகிறது. இந்த விதமான குழந்தையை போன்ற விசுவாசத்தை தான் நாம் தேவனிடத்தில் கொண்டிருக்கவேண்டும்.

கர்த்தராகிய இயேசு மத்தேயு 18: 3ல் இவ்விதமாய் கற்பிக்கிறார், நீங்கள் மனந்திரும்பிப் பிள்ளைகளைப்போல் ஆகவேண்டும் என்று. ஆங்கிலேய ஏஎம்பிசி (AMPC) மொழிபெயர்ப்பில் “பிள்ளைகளை போல் நம்புதல், தாழ்மையாக இருத்தல், அன்பு கொள்ளுதல், மன்னித்தல்” என்று விவரிக்கிறது. தேவனின் குணாதிசயங்களை நீங்கள் நம்ப வேண்டும், என்று அவர் விரும்புகிறார். அவரின் இயல்புகளை வார்த்தை தெளிவாக காட்டுகிறது. தேவன் ஒருபோதும் தவறுவதில்லை. அவருடைய திட்டம் உங்கள் வாழ்க்கையில் நிறைவேற அவரை தைரியத்துடன் நம்புங்கள்.

சிலநேரங்களில், பலர் தேவனின் நோக்கத்திற்கு, தேவனுக்கு உதவ முயற்சிக்கிறார்கள். ஒருவேளை அவர் உங்களுக்கு, உங்கள் நோக்கத்திற்கு ஒத்த ஒரு தரிசனத்தையும் சில யோசனைகளையும் கொடுத்திருக்கலாம், எல்லாம் சரியான வகையில் நடக்கிறது என்று கண்டு நீங்கள் மகிழ்ச்சி அடைகிறீர்கள். இது நல்லது! ஆனால் நீங்கள் பரிசுத்த ஆவியானவரை நம்பி ஒப்பு கொடுக்காதிருக்கும் பட்சத்தில், நீங்கள் தேவனாக செயல் பட முயற்சிக்கிறீர்கள். உங்களுடைய ஞானத்தில், தேவனுடைய பங்கை

செயல்படுத்தி, அவருக்கு உதவ முயலுகிறீர்கள். இதன் முடிவு திருப்தியாக, இன்பமாக இருக்காது.

தேவன் மட்டுமே எல்லாவற்றையும் அறிவார், என் வாழ்க்கையின் உருவரை படம் அவரிடம் இருக்கிறது என்று நம்புவது எல்லாவற்றிலும் சிறந்தது. ஆபிரகாமின் வாழ்க்கையை எடுத்துக்கொள்ளுங்கள், தேவன் எங்கு நடத்துகிறார் என்று தெரியாமலேயே தேவனை நம்பி பின் தொடர்ந்தார். வேதம் கூறுகிறது “விசுவாசத்தினாலே ஆபிரகாம் தான் சுதந்தரமாகப் பெறப்போகிற இடத்திற்குப் போகும்படி அழைக்கப்பட்டபோது, கீழ்ப்படிந்து, தான் போகும் இடம் இன்னதென்று அறியாமல் புறப்பட்டுப்போனான்” என்று (எபிரேயர் 11:8).

ஜெபம்

பிரியமுள்ள தகப்பனே, உம்மை என் முழு இருதயத்தோடும் நம்பி என் வாழ்க்கையை நான் வாழ்கிறேன். உம் வார்த்தையை சார்ந்து, உம் போதனைகளை பின்பற்றுகிறேன். என் வாழ்க்கையின் திட்டங்கள், ஆசைகள், விருப்பங்கள் எல்லாவற்றையும் உம்மிடம் ஒப்படைக்கிறேன். என்னைவிட என் மேல் கரிசனை கொண்டவர் நீர் என்றும், என் வாழ்க்கையின் வெற்றியின் மேல் என்னை காட்டிலும் நீர் வாஞ்சையுள்ளவர் என்றும் மனதார நம்புகிறேன். இயேசுவின் நாமத்தில், ஆமென்.

மேலும் ஆராய

நீதிமொழிகள் 3: 5 - 6

சங்கீதம் 18: 30

1 வருடம் வேதவாசிப்பு திட்டம்

எபேசியர் 4: 1 - 16 ; ஏசாயா 23 - 24

2 வருடங்கள் வேதவாசிப்பு திட்டம்

2 தீமோத்தேயு 2: 11 - 16 ; எரேமியா 45

உங்கள் ஊற்றுக்களை அடைக்கும் அழுக்குகளை நிராகரியுங்கள்

“....வேதவாக்கியம் சொல்லுகிறபடி என்னிடத்தில் விசுவாசமாயிருக்கிறவனெவனோ, அவன் உள்ளத்திலிருந்து ஜீவத்தண்ணீருள்ள நதிகள் ஓடும் என்றார்.” (யோவான் 7: 37-38)

ஏசாயா 12: 3 கூறுகிறது, "நீங்கள் இரட்சிப்பின் ஊற்றுகளிலிருந்து மகிழ்ச்சியோடே தண்ணீர் மொண்டுகொள்வீர்கள்". இரட்சிப்பின் ஊற்று என்பது உங்கள் உள்ளார்ந்த ஆவிக்குள் அமையப்பெற்ற கிறிஸ்துவின் எல்லா ஆசீர்வாதங்களையும் குறிக்கிறது. வேதம் கூறுகிறது உங்கள் இருதயத்திலிருந்து ஜீவஊற்று புறப்படும் என்று. ஆசீர்வாத ஊற்றுக்களை நீங்கள் உங்களுக்குள் சுமக்கிறீர்கள்.

"அந்த ஊற்றுக்களை" அடைக்க சாத்தான் எப்போதும் விரும்புவான். வேதாகம நாட்களில் நடந்தவற்றோடு ஒப்பிட்டு பார்க்கும்போது, ஒரு பட்டணத்தை அந்நியர் படையெடுக்கும் போது, முதலாவது அந்த பட்டணத்தின் துரவுகளை அல்லது ஊற்றுக்களை அடைத்து போட்டு, அங்குள்ள குடிமக்களை விரக்தி அடைய செய்வார்கள். அந்த ஊற்றுக்கள் தான் மக்களின் நீர் ஆதாரம் - வாழ்வின் ஊற்று.

பெலிஸ்தர் கைகளில், ஈசாக்கு இதற்கொத்த ஒரு கடுமையான பரீட்சைக்குள்ளானான். ஈசாக்கின் விஷயத்தில் வேதம் இவ்வாறாக பதிவு செய்திருக்கிறது, “....அவன் தகப்பனாகிய ஆபிரகாமின் நாட்களில் அவனுடைய வேலைக்காரர் வெட்டின துரவுகளையெல்லாம் தூர்த்து மண்ணினால் நிரப்பிப்போட்டார்கள். தன் தகப்பனாகிய ஆபிரகாமின் நாட்களில் வெட்டினவைகளும், ஆபிரகாம் மரித்தபின் பெலிஸ்தர் தூர்த்துப்போட்டவைகளுமான துரவுகளை மறுபடியும் தோண்டி, தன் தகப்பன் அவைகளுக்கு இட்டிருந்த பேர்களின்படியே அவைகளுக்குப் பேரிட்டான்.” ஆதியாகமம் 26: 15, 18

எப்படியாக பெலிஸ்தர், ஈசாக்குக்கு சொந்தமான துரவுகளை தூர்த்து, அவனை கலக்கம் அடைய செய்தார்களோ, அதை போலவே, சாத்தானும் உங்கள் உள்ளத்திலிருந்து பெருகி வரும் ஜீவ நீருற்றை அடைத்து போட்டு, கிறிஸ்துவின் மகிழ்ச்சி உங்கள் வாழ்க்கையில் வெளிப்படாதபடி பார்த்து கொள்ளுகிறான். நீங்கள் அந்த மகிழ்ச்சியை மற்றவரோடு பகிர்ந்து கொள்ளாதபடிக்கும் செய்கிறான்.

உங்கள் ஊற்றுக்களை அடைக்கும் ஆயுதங்களாக அவன் பயன்படுத்துவது மனக்கசப்பு, பொறாமை, வெறுப்பு, விரோதம், மன்னிக்க இயலாமை, பயம் மற்றும் மற்றவர்களை நியாயம் தீர்க்கும் மனநிலை. சாத்தான் உங்கள் வாழ்க்கையில் அவ்விதமான மாசுகளை விதைப்பதை அனுமதிக்காதீர்கள். நீங்கள் கோபமாகவோ, மனக்கசப்பாகவோ, தீமையான நோக்கம்

கொண்டவராகவோ இருந்தால், சந்தோஷமாக வாழ முடியாதென்றும், வாழ்க்கையை மகிழ்ச்சியாக அனுபவிக்க முடியாதென்றும் அல்லது உங்களை சுற்றியுள்ள உங்கள் உலகை ஆசீர்வதிக்க முடியாதென்றும் அவனுக்கு தெரியும். தேவனின் அன்பும் சந்தோஷமும் உங்களுக்குள் இருந்து மற்றவர்களுக்கு அனுதினமும் பிரகாசிக்க தேர்வு செய்யுங்கள், அப்பொழுது சாத்தானுக்கு உங்கள் வாழ்க்கையின் மேல் உறுதியான அடித்தளம் இருக்க முடியாது.

ஜெபம்

பிரியமுள்ள தகப்பனே, பரிசுத்த ஆவியானவர் மூலம் என் இருதயத்தில் அருளிய உம் அன்பிற்காகவும், என் உள்ளத்தில் நல்கிய கிறிஸ்துவின் பரிபூரணத்திற்காகவும் நன்றி. நான் மகிமையாய் என் வாழ்க்கையில் பயணம் செய்து, மாபெரும் முன்னேற்றங்களை ஏற்படுத்துகிறேன். இயேசுவின் நாமத்தில், ஆமென்.

மேலும் ஆராய

எபேசியர் 4: 31 - 32

யாக்கோபு 3: 15 - 17

எபிரேயர் 12: 15

1 வருடம் வேதவாசிப்பு திட்டம்

எபேசியர் 4: 31 - 32 ; ஏசாயா 25 - 26

2 வருடங்கள் வேதவாசிப்பு திட்டம்

2 தீமோத்தேயு 3: 1 - 17 ; எரேமியா 46

உங்கள் ஆவிக்குப் பயிற்சி செய்வதற்கான ஒரு உறுதியான வழி

“சீர்கேடும் கிழவிகள் பேச்சுமாயிருக்கிற கட்டுக்கதைகளுக்கு விலகி, தேவபக்திக்கேதுவாக முயற்சிபண்ணு. சரீர முயற்சி அற்ப பிரயோஜனமுள்ளது; தேவபக்தியானது இந்த ஜீவனுக்கும் இதற்குப் பின்வரும் ஜீவனுக்கும் வாக்குத்தத்தமுள்ளதாகையால் எல்லாவற்றிலும் பிரயோஜனமுள்ளது.”

(1 தீமோத்தேயு 4: 7- 8)

தெய்வபக்திக்காக பயிற்சி செய்வது என்பது உங்கள் மனித ஆவிக்கு பயிற்சி செய்வதாகும். நீங்கள் உண்மையில் உங்கள் மனித ஆவிதான். அந்நியபாஷையில் ஜெபிப்பது உங்கள் ஆவிக்குப் பயிற்சி செய்வதற்கான ஒரு சிறந்த உறுதியான வழி. இவ்வாறு செய்வதன் மூலம் நீங்கள் உங்கள் ஆவியை பிரகாசமாகவும் தேவனுக்காக எப்பொழுதும் எரியும் அக்கினியாகவும் இருப்பீர்கள். யூதா 1: 20 இவ்வாறாக கூறுகிறது “நீங்களோ பிரியமானவர்களே, உங்கள் மகா பரிசுத்தமான விசுவாசத்தின்மேல் உங்களை உறுதிப்படுத்திக்கொண்டு, பரிசுத்த ஆவிக்குள் ஜெபம்பண்ணி...” மற்றும் 1 கொரிந்தியர் 14: 4 “அந்நியபாஷையில் பேசுகிறவன் தனக்கே பக்திவிருத்தி உண்டாகப் பேசுகிறான்...” என்றுரைக்கிறது.

அந்நியபாஷையில் தொடர்ந்து வழக்கமாக ஜெபம் செய்யும் கிறிஸ்தவர்கள் பரிசுத்தாவிக்கடுத்தக் காரியங்களில் மிக விழிப்பாய் இருப்பார்கள். அவர்கள் பரிசுத்த ஆவியின் வழிநடத்துதலுக்கும் போதனைக்கும் விழிப்பாய் செயல்பட தயாராக இருப்பார்கள். சோம்பலாக இருக்கமாட்டார்கள். நீங்கள் அடிக்கடி அந்நியபாஷையில் பேசும்பொழுது உங்கள் ஆவி பயிற்சியளிக்கப்பட்டு, வல்லமையுடன் சுவிசேஷ வேலை செய்வதற்கு தயாராய் இருப்பீர்கள்.

உங்கள் நாளை, அந்நியபாஷைகளில் பேசுவதுடன் துவங்கும் பழக்கத்தை வளர்த்துக் கொள்ளுங்கள். பிறகு உங்கள் நாள் முழுவதும் குறிப்பிட்ட ஒழுங்கான இடைவெளிகளில், அந்நியபாஷைகளில் ஜெபம் செய்யுங்கள். இதில் நேரத்தியான விஷயம் என்னவென்றால், வேலையில் இருக்கும்போதோ அல்லது உங்கள் தொழிலை நடத்தும்போதோ நீங்கள் அந்நியபாஷைகளில் மெல்லப் பேசலாம். அப்படியாக செய்வதின் மூலம் உங்கள் ஆவியை மிக விரைவாக உற்சாகப்படுத்தலாம் மற்றும் செயல்படுத்தலாம்.

சிலர் தங்கள் ஆவிக்குப் பயிற்சி அளிப்பதில் அதிக கவனம் செலுத்தாமல் தங்கள் சரீரத்திற்குப் பயிற்சி அளிப்பதில் அதிக அக்கறை கொண்டவர்களாக உள்ளனர். நீங்கள் அடிக்கடி அந்நியபாஷையில் ஜெபிப்பதை வளர்க்கும்போது உங்கள் வாழ்க்கையில் பல நன்மைகள் ஏற்படுகின்றன. மிக முக்கியமாக, தேவவார்த்தையைப் பெற்று, புரிந்துகொண்டு உங்கள் தெய்வீக வாழ்க்கைப் பயணத்தை மேம்படுத்துவதற்கு இது உங்கள் ஆவியைத் திறக்கும்.

ஜெபம்

அன்புள்ள பிதாவே, உம் வார்த்தையை நான் மிகவும் நேசிக்கிறேன்! அந்நியபாஷையில் பேசுவதால் என் ஆவியை வளர்க்கவும் உற்சாகப்படுத்தவும் வழி காண்பித்ததற்கு நன்றி. இன்று, உம் வழிநடத்துதலை பெற்றுக்கொள்ள என் ஆவி தயாராக இருக்கிறது. என் வாழ்க்கையிலும் உம் ஊழியத்திலும் மிகப்பெரிய முன்னேற்றங்களை அடைகிறேன். மகிமையிலிருந்து மிகப்பெரிய மகிமைக்கு செல்கிறேன். இயேசுவின் நாமத்தில், ஆமென்.

தொடர்ந்து தியானிக்க

1 தீமோத்தேயு 4: 7 – 8

1 கொரிந்தியர் 14: 4

எபிரெயர் 5: 14

1 வருடம் வேதவாசிப்பு திட்டம்

எபேசியர் 5: 3 -21 ; ஏசாயா 27 - 28

2 வருடங்கள் வேதவாசிப்பு திட்டம்

2 தீமோத்தேயு 4: 1 – 10 ; எரேமியா 47

தேவவார்த்தையில் விசுவாசம்

“பின்பு இயேசு நூற்றுக்கு அதிபதியை நோக்கி: நீ போகலாம், நீ விசுவாசித்தபடியே உனக்கு ஆகக்கடவது என்றார். அந்த நாழிகையிலே அவன் வேலைக்காரன் சொஸ்தமானான்.” மத்தேயு 8: 13

சீஷர்கள் மீன் பிடிக்காத ஒரு குறிப்பிட்ட சந்தர்ப்பத்தில், கர்த்தராகிய இயேசு தன் உயிர்த்தெழுதலுக்குப் பிறகு, அவர்களுக்குத் தோன்றினார். சீஷர்கள் இரவு முழுவதும் உழைத்தப் போதிலும் எதுவும் பிடிக்கவில்லை. அப்பொழுது இயேசு அவர்களிடம், “நீங்கள் படவுக்கு வலதுபுறமாக வலையைப் போடுங்கள், அப்பொழுது உங்களுக்கு அகப்படும் என்றார்.” (யோவான் 21:6) வேதம் கூறுகிறது, “...அப்படியே அவர்கள் போட்டு, திறளான மீன்கள் அகப்பட்டதினால், அதை இழுக்க மாட்டத்திருந்தார்கள்.” (யோவான் 21:6)

அவர்கள் இயேசுவோடு வாக்குவாதம் செய்திருந்தால் அது எப்படி இருந்திருக்கும் என்று கற்பனை செய்து பாருங்கள்! சீஷர்கள் அவருடைய வார்த்தையில் விசுவாசம் வைத்திருந்தார்கள். தேவ வார்த்தையிலிருந்து தான் மீன் வந்தது. வேதம் எபிரெயர் 11:3 இவ்வாறாக கூறுகிறது, “விசுவாசத்தினாலே நாம் **உலகங்கள் தேவனுடைய வார்த்தையினால் உண்டாக்கப்பட்டதென்றும்,.....அறிந்திருக்கிறோம்.**” ஆண்டவர் கூறிய வார்த்தையினால் அந்த மீன்கள் உருவாக்கப்பட்டன. இவ்வாறாக ஒவ்வொரு நாளும் ஜெயத்துடன் எப்படி வாழ்வதென்றும், தேவ வார்த்தையை விசுவாசிப்பதினால் அற்புதமானவற்றை எப்படி அனுபவிக்கலாம் என்று இயேசு காண்பித்தார்.

மற்றோரு சம்பவத்தை பார்க்கலாம்: நூற்றுக்கு அதிபதியாகிய ஒருவனுக்குப் பிரியமான வேலைக்காரன் வியாதிப்பட்டு மரண அவஸ்தையாயிருந்தான். இயேசு வந்து தன் வேலைக்காரனைக் குணமாக்கவேண்டுமென்று, அவரை வேண்டிக்கொள்ளும்படி யூதருடைய மூப்பரை அவரிடத்தில் அனுப்பினான். அப்பொழுது இயேசு அவர்களுடனே கூடப்போக சம்மதித்தார். சற்று நேரத்திற்குள் நூற்றுக்கு அதிபதி தன் சிநேகிதரை இயேசுவிடம் அனுப்பி இவ்வாறாக கூற சொன்னார், “...நீர் என் வீட்டு வாசலுக்குள் பிரவேசிக்க நான் பாத்திரன் அல்ல;...ஒரு வார்த்தைமாத்திரம் சொல்லும், அப்பொழுது என் வேலைக்காரன் சொஸ்தமாவான்.” (லூக்கா 7: 2-7)

மேலும் வேதம் கூறுகிறது: இயேசு அதிபதியின் வார்த்தைகளை கேட்டு அவனைக்குறித்து ஆச்சரியப்பட்டு, ஜனங்களை நோக்கி: “இஸ்ரவேலருக்குள்ளும் நான் இப்படிப்பட்ட விசுவாசத்தைக் காணவில்லை....” என்றார்! அனுப்பப்பட்டவர்கள் வீட்டுக்குத் திரும்பிவந்தபோது, வியாதியாய்க் கிடந்த வேலைக்காரன் சுகமடைந்திருக்கிறதைக் கண்டார்கள் (லூக்கா 7: 9 - 10). நூற்றுக்கு அதிபதி இயேசுவின் வார்த்தையை விசுவாசித்தான்!

நீங்கள் எதையாவது விரும்புகிறீர்களா? உங்களுக்கு எதில் மாற்றம் அல்லது அதிசயம் தேவை? தேவ வார்த்தையின்மேல் நீங்கள் வைத்திருக்கும் விசுவாசத்தினால் செயல்படுங்கள். ஒவ்வொரு சிக்கலுக்கும் தேவ வார்த்தைதான் தீர்வு. உங்கள் வேலையையோ அல்லது வியாபாரத்தையோ இழந்ததால் நீங்கள் தற்கொலை செய்வதைப்பற்றி சிந்திக்கத்தேவையில்லை. தேவன் உமக்கு அதைவிட சிறந்ததை வைத்திருக்கிறார் என்று விசுவாசியுங்கள். மரித்தோரை உயிர்ப்பிப்பவர்தான் நம் தேவன். நீங்கள் இழந்த அனைத்தையும், நீங்கள் நினைத்ததற்கு மேலாக திரும்பித் தர வல்லவராய் இருக்கிறார்.

இப்பொழுதே, தேவ வார்த்தை கூறிய பிரகாரம் செயல்படுங்கள். யோவான் 14:14 ல் இயேசு, "என் நாமத்தினாலே நீங்கள் எதைக்கேட்டாலும் அதை நான் செய்வேன்," என்றார். தேவனின் வார்த்தை ஒன்றும் தவறிப்போகவில்லை என்றும் அவர் தன் வார்த்தையால் தான் செயல்படுவார் என்றும் அறிந்து நீங்கள் விரும்புவதை கேளுங்கள்.

ஜெபம்

அன்புள்ள பிதாவே, என் ஆவியில் விசுவாசத்தை வளரச் செய்யும் உங்கள் விலைமதிப்பற்ற வார்த்தைக்கு நன்றி. வாழ்க்கையின் எல்லா ஆபத்துக்களுக்கும் மேலாக எனக்கு ஜெபம் உண்டு. என் உள்ளத்தில் உங்கள் வார்த்தை விசுவாசத்துடன் கலந்திருக்கிறது. ஜீவனுடன் செயல்படும் என் விசுவாசம் எல்லா சூழ்நிலைகள் மேலும் ஜெபம் கொண்டு அவற்றை தேவன் எனக்காக திட்டமிட்ட பரிபூரணமான சித்தத்திற்கு அடங்க செய்கிறது. இயேசுவின் நாமத்தில், ஆமென்.

மேலும் ஆராய

ரோமர் 10: 7

2 கொரிந்தியர் 4: 13

எபிரெயர் 11: 6

1 வருடம் வேதவாசிப்பு திட்டம்

எபேசியர் 5: 22 – 6 :1 -9 ; ஏசாயா 29 - 30

2 வருடங்கள் வேதவாசிப்பு திட்டம்

2 தீமோத்தேயு 4: 11 - 22 ; எரேமியா 48